

”گذشتہ لکھنؤ“ کی تازہ اشاعت مرتبہ محمد اکرام چغتائی (ایک جائزہ)

ڈاکٹر مظہر محمود شیرانی ☆

Abstract:

Maulana Abdul Halim Sharar (1860 - 1926 A.D) was a great literary figure of the sub-continent in 20th century. He wrote prolifically on different subject. Besides biographies and historical and imaginary novels, he also wrote on history, culture, drama and poetry. "The Last Model of Oriental Culture in India" which is also commonly known as Guzashta Lucknow, is 8th chapter of the compilation namely Mazamin-e Sharar. As "Guzashta Lucknow" presents the real picture of the then Lucknow, it has got special attention of publishers, compilers and the readers. Many people have compiled the book. This article is a critical study of the current compilation of the book by Muhammad Ikram Chughtai. The compiler could not do justice with his work as it lacks in many ways and this has been proved in the paper.

مولانا عبدالحلیم شرر (۱۸۶۰-۱۹۲۶ء) کا نام ہماری ادبی دنیا میں کسی تعارف کا محتاج نہیں۔ اُن کا شمار اردو کے زوونویس مصنفین میں ہوتا ہے۔ اُن کی قلمی یادگاروں کی تعداد سو سے اوپر ہی ہوگی، جن کے نمایاں موضوعات سوانح عمریاں، تاریخی اور تخیلاتی ناول، تاریخ و تہذیب

☆ ویرنگ پروفیسر شعبہ فارسی، کورنمنٹ کالج یونیورسٹی، لاہور

ڈرامہ اور شاعری ہیں۔ علاوہ ازیں اُن کی ادارت میں متعدد رسالے شائع ہوئے، جن میں ماہنامہ ”دلگداز“ سب سے زیادہ شہرت رکھتا ہے۔ ان رسائل میں شامل ہونے والے بہت سے مضامین مصنف کی نظر ثانی کے بعد کئی جلدوں میں سید مبارک علی شاہ گیلانی کے اہتمام سے لاہور سے شائع ہوئے۔ عنوان تھا ”مضامین شرر“۔ ان سب پر خود مولانا نے نظر ثانی کی تھی۔ اس سلسلے کی آٹھویں جلد ”ہندوستان میں مشرقی تمدن کا آخری نمونہ“ ہے جو ”گذشتہ لکھنؤ“ کی عرفیت سے معروف ہے۔ اس پر سنہ اشاعت درج نہیں تاہم یہ شرر کی زندگی کے آخری برسوں کا واقعہ ہے۔ اس سے قبل یہ ماہنامہ ”دلگداز“ میں سنہ ۱۹۱۳ء سے (غالباً) ۱۹۲۰ء تک نسطوں میں شائع ہوئی تھی۔ شرر کی تصانیف میں ”گذشتہ لکھنؤ“ ایک منفرد حیثیت کی مالک ہے۔ اس کے بارے میں رشید حسن خان نے صحیح لکھا ہے کہ:

”اس کتاب میں تاریخ، ناول، افسانے، انشائیے اور کہانی کے عناصر اس طرح آمیز ہو گئے ہیں کہ ان کو الگ الگ کر کے نہیں دیکھا جاسکتا۔ اس میں جو مرقع سجائے گئے ہیں اُن میں سے کئی مرقع سانس لیتے ہوئے محسوس ہوتے ہیں اور کئی منظر متحرک نظر آتے ہیں۔“

اس کا سبب یہ ہے کہ شرر نے یہ تمام مناظر اپنے بچپن اور لڑکپن میں پہلے لکھنؤ اور پھر مئیا برج کے احاطے میں دیکھے تھے۔ اس حقیقت کے پوش نظر ”گذشتہ لکھنؤ“ کشیدہ کے بوجھ مانند دیدہ کی عمدہ مثال بن گئی ہے۔ لاہور و ملی اشاعت کے بعد اپنی مقبولیت کے باعث یہ کتاب بار بار شائع کی گئی۔ اُن میں بعض اہم اشاعتیں یہ ہیں:

- ورلڈ اردو سنٹر، کراچی ۱۹۵۶ء مقدمہ از غنفر امروہوی
- مکتبہ کلیان، لکھنؤ غالباً ۱۹۶۰ء باہتمام شمیم انہووی
- نسیم بکڈ پو، لکھنؤ ۱۹۶۵ء مرتبہ شمیم انہووی مع تعارفی نوٹ
- مکتبہ جامعہ دہلی (سلسلہ معیاری ادب) ۱۹۷۱ء مرتبہ رشید حسن خان مع تعارف معیاری ادب کا یہ سلسلہ مکتبہ جامعہ نے حکومت جموں و کشمیر کے اشتراک سے شروع

کیا تھا جس کا مقصد اردو زبان کی معیاری کتابوں کی تصحیح کے بعد اُن کے سستے ایڈیشن شائع کرنا تھا تاکہ یہ زیادہ سے زیادہ لوگوں کی دسترس میں آسکیں۔ اس سلسلے کے تحت چھپنے والی کتابوں میں ”گذشتہ لکھنؤ“ کا نمبر شمار ۴۰ تھا۔

بظاہر رشید حسن خان کی تصحیح و ترتیب کے بعد کسی نئی اشاعت کی ضرورت محسوس نہیں ہونی چاہیے، تاہم ایسا معلوم ہوتا ہے کہ خان صاحب نے یہ کام بوجہ عجلت اور روا روی میں انجام دیا تھا۔ یوں بھی یہ ایڈیشن خواہ کے لیے نہیں بلکہ عام لوگوں اور بالخصوص طالب علموں کے لیے نکالا جا رہا تھا۔ اس میں خان صاحب نے بڑا کام یہ کیا کہ پہلی بار ”گذشتہ لکھنؤ“ کے موضوعات کی ایک جامع فہرست تیار کر کے شامل اشاعت کر دی۔ حواشی اور فرہنگ کے لیے وہ وقت نہ نکال سکے۔ متن کی پاورقی میں وہی چند مختصر حاشیے ملتے ہیں جو مصنف نے بعض صراحتوں کی غرض سے دیے تھے بلکہ جہاں مصنف سے کوئی لفظ چھوٹ گیا تھا یا جملے کی ساخت میں سقم تھا وہاں مرتب نے تصحیح کرنے کی بجائے ”کذا“ لکھنے پر اکتفا کی۔

■ مکتبہ جامعہ، نیو دہلی جولائی ۲۰۰۰ء مرتبہ رشید حسن خان (اشاعت ثانی)

یہ ۱۹۷۱ء والے ایڈیشن مرتبہ رشید حسن خان کی دوسری اشاعت ہے۔ انیس برس کے اس درمیانی عرصے میں جو خاصا طویل ہے، ناشرین کو چاہیے تھا کہ وہ خان صاحب موصوف سے اس پر نظر ثانی کی درخواست کرتے۔ فحس کہ ایسا نہ ہو سکا۔ ”باغ و بہار“ کی مثال ہمارے سامنے ہے۔ رشید حسن خان نے معیاری ادب کے سلسلے میں اس کو بھی مرتب کیا تھا اور یہ مکتبہ جامعہ ہی نے ۱۹۶۴ء میں شائع کی تھی تاہم خان صاحب اس سے مطمئن نہ تھے۔ چنانچہ ایک طویل عرصے کے بعد انہوں نے از خود اس کو دوبارہ مرتب کیا جس کا شمار اردو میں تدوین کے بہترین نمونوں میں ہوتا ہے۔

یہاں اس بات کا تذکرہ ضروری ہے کہ رشید حسن خان صاحب والی پہلی اشاعت سے چند سال بعد ”گذشتہ لکھنؤ“ کا انگریزی ترجمہ

"LUCKNOW: THE LAST PHASE OF AN ORIENTAL CULTURE"

کے عنوان سے منظر عام پر آ چکا تھا۔ یہ ترجمہ ۱۹۷۴ء میں ساہتیہ اکیڈمی اور یونیسکو کے تعاون سے ای۔ ایس۔ ہارکورت (E.S.HARCOURT) اور فاخر حسین نے مشترکہ طور پر کیا تھا جو لندن سے ۱۹۷۵ء میں شائع ہوا۔ اس ترجمے کے شروع میں تعارفی مضامین اور آخر میں حواشی، کتابیات اور اشاریہ شامل ہیں۔

اب ”گذشتہ لکھنؤ“ کی وہ تازہ اشاعت مصنف شہود پر آتی ہے جس کی تدوین کے فرائض ہمارے معروف محقق محمد اکرام چغتائی صاحب نے انجام دیے ہیں اور جسے سنگ میل پبلی کیشنز نے لاہور سے سنہ ۲۰۰۶ء میں شائع کیا ہے۔ کتاب اور مصنف کے نام کے بعد درج ذیل تفصیل ہے:

ترتیب نو مع حواشی، اضافات و فرہنگ محمد اکرام چغتائی	
یہ اشاعت مجموعی طور پر ۵۲۸ صفحات پر مشتمل ہے جس کی تفصیل یوں ہے:	
دیباچہ از محمد اکرام چغتائی (مرتب)	ص ۱۱ تا ص ۱۸
مقدمہ ڈاکٹر سلیم اختر	ص ۱۹ تا ص ۵۱
متن	ص ۵۳ تا ص ۳۲۱
حواشی	ص ۳۲۳ تا ص ۳۶۶

گذشتہ لکھنؤ (تنقیدی و تحقیقی جائزہ)

تعارف از رشید حسن خان	اشاعت مکتبہ جامعہ نئی دہلی ص ۳۶۷ تا ص ۳۸۴
مقدمہ از غضنفر امروہوی	اشاعت ورلڈ اردو سنٹر، کراچی ص ۳۸۵ تا ص ۴۱۳
مقدمہ از شمیم انہونی	اشاعت نسیم بکڈپو، لکھنؤ ص ۴۱۴ تا ص ۴۱۶
عبدالحلیم شرر (سوانح حیات اور عمومی جائزہ)	
”مولانا عبدالحلیم شرر“ از مولانا بشیر الدین (روزنامہ ”زمیندار“ لاہور ۳۰ جنوری ۱۹۷۷ء)	
	ص ۴۱۷ تا ص ۴۳۲

”مولانا شرر مرحوم“ از خواجہ عبدالرؤف عشرت (”زمانہ“ کانپور نوری ۱۹۲۷ء)

ص ۲۲۳ تا ص ۲۲۸

”عبدالحلیم شرر“ از ڈاکٹر مناظر عاشق ہرگانوی (”عبدالحلیم شرر بحیثیت شاعر“

موڈرن پبلشنگ ہاؤس، نئی دہلی) ص ۲۲۹ تا ص ۲۵۷

”عبدالحلیم شرر“ از پروفیسر جعفر رضا (”عبدالحلیم شرر“ ساہتیہ اکادمی، نئی دہلی)

ص ۲۵۸ تا ص ۲۸۴

”عبدالحلیم شرر کے

حالات زندگی

اور تصنیفات“ از ڈاکٹر ممتاز منگلوری (”شرر کے تاریخی مادل اور

اُن کا تحقیقی اور تنقیدی جائزہ“ خیابانِ ادب لاہور ۱۹۷۸ء)

فرہنگ ۲۸۵ تا ص ۵۰۲ ص ۲۸۵ تا ص ۲۹۴

"LUCKNOW :THE LAST PHASE INTRODUCTION OF AN
ORIENTAL CULTURE" Paul Elek,London,1975 ص ۵۰۳ تا ص ۵۱۸

اوپر عرض کیا جا چکا ہے کہ میں تجھی رشید حسن خان کی مرتبہ ”گذشتہ لکھنؤ“ سے مطمئن نہ تھا اس لئے جب اکرام چغتائی صاحب کی مرتب کردہ تازہ اشاعت کا علم ہوا تو اس سے مجھے ایک کونہ مسرت ہوئی۔ لیکن جب میں نے بڑے اشتیاق کے ساتھ اس کا مطالعہ کیا تو ساری خوشی کا نور ہو گئی بلکہ میں ایک سائے میں آ گیا۔ فاضل مرتب نے اس اہم کام میں جس بے نیازی بلکہ غیر ذمہ داری سے کام لیا ہے اس کی توقع تحقیق و تدوین کے ایک مبتدی طالب علم سے بھی نہیں کی جاسکتی۔ نتیجہ یہ کہ زیر نظر اشاعت میں قاری کا واسطہ جن فروگزاشتوں، تسامحات اور اغلاط سے پڑتا ہے اُن کا مبسوط تذکرہ تو درکنار، انہیں حیطہ شمار میں لانا بھی من قبیل

محالات ہے۔ جس کا سبب یہ ہے کہ اکثر غلطیاں بسیط ہی نہیں مرگب بھی ہیں۔ میری یہ رائے بظاہر درست معلوم ہوتی ہے تاہم اس میں مبالغے کا شائبہ تک نہیں۔

چغتائی صاحب کے کام کا مجمل جائزہ چیدہ مثالوں کے ساتھ ذیل میں پیش ہے۔ تفہیم و فہم میں سہولت کی خاطر یہ جائزہ ان آٹھ نکات کی روشنی میں لیا جانا مناسب ہوگا جو مرتب نے اپنے کام کی امتیازی خصوصیات کے طور پر دیا ہے میں گنوائے ہیں۔

(۱)

”ابتداءً گذشتہ لکھنؤ شرعی کے مجلہ ”دلگداز“ میں بالاقساط شائع ہوئی اور پھر ان تمام قسطوں کو یکجا کر کے اسے کتابی صورت میں شائع کیا گیا۔ زیر نظر ایڈیشن میں ان دونوں طباعتوں کے متن کو بنیاد بنایا گیا ہے اور کہیں کہیں جناب رشید حسن خان کے مرتبہ متن سے بھی استفادہ کیا گیا ہے۔“

چغتائی صاحب کا یہ دعویٰ کہ زیر نظر اشاعت میں ”دلگداز“ کے متعلقہ شماروں اور ”گذشتہ لکھنؤ“ کی پہلی اشاعت (سلسلہ مضامین شرع مطبوعہ مرکز کفائل پریس لاہور) باہتمام سید مبارک شاہ گیانی (دونوں کے متن کو بنیاد بنایا گیا ہے) محل تامل ہے۔ جہاں تک مجھے علم ہے ”دلگداز“ کا مکمل فائل بر عظیم کے کسی اہم مجموعہ کتب میں محفوظ نہیں ہے۔ حد یہ ہے کہ کوئی صاحب ذوق سے نہیں بتا سکتے کہ ”گذشتہ لکھنؤ“ کی آخری قسط ”دلگداز“ کے کون سے شمارے میں چھپی تھی۔ اگر بالفرض چغتائی صاحب نے یورپ کی کسی لائبریری میں یہ فائل دیکھا تھا تو انہیں اس کا حوالہ دینا چاہیے تھا۔ علاوہ ازیں جب لاہور سے کتابی صورت میں شائع ہونے سے قبل خود مصنف نے اس پر نظر ثانی کر لی تھی تو کیا ”دلگداز“ وہی قسطیں پایہ اعتبار سے ساقط ہو گئیں۔ اب ان کو بنیاد بنانے کا دعویٰ کوئی معنی نہیں رکھتا۔ ہاں اختلاف متن دکھانے کے کام آسکتی تھیں لیکن مرتب نے ان دونوں متون کے اختلاف کا کوئی نمونہ پیش نہیں کیا پھر ان کا یہ دعویٰ کیونکر تسلیم کیا جاسکتا ہے؟ باقی رہا یہ اعتراف کہ ”کہیں کہیں رشید حسن خان کے مرتبہ

متن سے استفادہ کیا گیا ہے“ سو مجھے تو یہ اوتنا بھی اضافت بادی ملا بست ہی نظر آتی ہے۔
(الف) حقیقت یہ ہے کہ ترمیم متن کے شعبے میں بنیادی کام صحیح متن کا ہونا ہے
باقی چیزیں ثانوی حیثیت رکھتی ہیں۔ ”گذشتہ لکھنؤ“ کی اتنی اشاعتوں کے باوجود اگر چغتائی
صاحب نے اس کی تدوین کا بیڑا اٹھایا تھا تو اس کا حق ادا کرتے۔ یہ کیا کہ لاہور دہلی پہلی
اشاعت سے لے کر چغتائی صاحب والے ایڈیشن تک کے متون میں کسی بہتری کی صورت
دکھائی نہیں دیتی۔ نقل در نقل کا ایک سلسلہ ہے اور بس۔ جو الفاظ پہلی اشاعت میں غلط چھپ
گئے تھے وہ اس میں بھی درست کیے گئے نظر آتے ہیں۔ میں یہاں چند مثالیں پیش کرتا ہوں:
■ گھیتلا جوتا اور گھیتلی جوتی، سپاٹ تلے اور مڑی ہوئی لمبی نوک دہلی پاپوش ہے جو
اگلے زمانے میں کثرت سے رائج تھی۔ مرتبہ چغتائی صاحب میں (صفحہ ۲۴۵ پر) باقاعدہ ذیلی
عنوان ہے ”گھیتلا“۔ اس صفحے پر یہ لفظ گھیتلا اور گھیتلی کی صورت میں سات بار آیا ہے اور ہر
بار غلط۔ آئندہ صفحے پر پھر چار بار لایا گیا ہے۔ میں نے اسے حروف چین کی غلطی سمجھ کر رشید
حسن خاں والا ایڈیشن دیکھا تو وہاں بھی غلط۔ کراچی دہلی اشاعت سے رجوع کیا تو وہی صورت
تھی۔ بالآخر انگریزی ترجمے کو ٹولا تو بدستور ghatela کی تکرار پائی۔ غرض آوے کا آواہی بگڑا
ہوا تھا۔

میں یہاں محمد شاہ (۱۷۱۹-۱۷۴۸ء) کے عہد میں جوتی فروشوں کے فساد پر اردو
کے قدیم شاعر بے نوا سنامی کے خمس کا ایک بند درج کرتا ہوں جس سے زیر بحث لفظ کا
ملفوظ معلوم ہو سکے گا:

جوتی فروش چچ پڑی آ کے کھلیلی
کیتوں کے کئے ڈھیلے ہوئے اور عقل ٹلی
بے حد شمار مرحلہ سے جوتیاں چلی
کیا نئی کیا پرانی، گنوارو و گھیتلی
لاہوری، سیف خانی، چرن مندہ، بھتہ دار

■ چغتائی صاحب کے مرتبے میں ایک سے زائد مقامات پر لفظ ”بُٹنا“ آیا ہے مثلاً صفحہ ۲۸۳ پر اس فقرے میں: ”اُس وقت سے روز اُس کے بُٹنا لگتا ہے“۔ اس سے پہلے کی تمام اشاعتوں میں یہ لفظ اسی طرح درج ہے حتیٰ کہ انگریزی مترجم بھی BUTNA (P.206) لکھ رہا ہے۔

اردو کتب لغات میں بُٹنا کو اُٹن کا قُصِف بتایا گیا ہے بلکہ اس کی تانیث بُٹھی بھی آتی تھی تاہم گذشتہ ایک صدی سے یہ لفظ متروک ہو گیا ہے۔ اب اس کی جگہ اُٹن اور اُٹنا نے لے لی ہے البتہ اس کا چلن ہندوؤں میں اور نیم خواندہ طبقوں میں خال خال ملتا ہے یا پھر ضرورت شعری کے تحت لایا جاتا ہے۔ ”بُٹنا“ تلفظ کی مخالفت ”گذشتہ لکھنؤ“ کی تالیف سے ایک صدی پہلے لکھنؤ ہی میں شروع ہو گئی تھی۔ اُٹنا کا شعر ذیل میرے موقف کی تائید کرتا ہے:

بُٹنا گھوڑا کہتا بھی کچھ لفظ ہے بھلا

ہم تو یہی کہیں گے اُچی اُٹنے کی باس

اس بات کا احتمال ہے کہ مصنف نے بُٹنا لکھا ہو اور پہلا الف کتابت میں چھوٹ گیا ہو۔ ہر حال مرتب کو اس پر حاشیہ دینا چاہیے تھا۔

■ نئے ایڈیشن میں صفحہ ۲۳۵ پر ایک ذیلی عنوان ہے: ”کھاد پاپاں (ایرانی ٹوپی)“۔ یہ پڑھ کر میں شپٹایا۔ رشید حسن خاں ولی اشاعت کی فہرست میں دیکھا تو وہاں ”کھاد پاپاں“ درج تھا۔ دھیان ”کھاد پاپاخ“ کی طرف جاتا تھا لیکن ثبوت کی جستجو تھی۔ بالآخر خود مصنف کی تحریر سے یہ عقدہ دا ہوا۔ اسی عنوان کے ذیل میں یہ فقرہ نظر پڑا:

”.....خیل ہوا کہ بجائے ترکی ٹوپی کے دربارِ عجم کی کھاد پاپاخ کو اپنے لیے اختیار

کریں۔“

■ صفحہ ۸۸ پر ایک اور ذیلی عنوان ہے ”بادشاہ کی زمانہ مزاجی“۔ یہ نصیر الدین حیدر کا

تذکرہ تھا۔ عنوان پلے نہ پڑا۔ آخر ذرا آگے چل کر پتہ چلا کہ "زمانہ مزاجی" مراد ہے۔ دراصل کتابت کی چھوٹی موٹی غلطیاں تو درگزر کے قابل ہوتی ہیں لیکن عنوانات کی اغلاط کی براہ راست ذمہ داری مرتب پر عائد ہوتی ہے۔

صفحہ ۱۰۶ پر پرندوں کے ذکر میں ایک پرندہ "کشوری" ملتا ہے:

"اس میں شتر مرغ، کشوری، فیل مرغ، سارس، تازی، بگلے، قرقرے، ہنس، مور، چکور، اور صد ہا قسم کے طيور اور کچھوے چھوڑے گئے تھے۔"

کشوری نام کا کوئی پرندہ نہیں ہوتا لیکن چغتائی صاحب بھی کیا کریں شروع سے تمام اشاعتوں میں "کشوری" ہی لکھا ہوا ملتا ہے۔ انگریزی مترجمین ترجمہ کرتے ہوئے اس ہمیل لفظ سے دامن بچا کر نکل گئے۔ دراصل یہ پرندہ "کتورا" ہے جو ایک خوش الحان چڑیا کا نام ہے۔ شرر نے یہاں "کتورے" استعمال کیا ہو گا۔ اُن دنوں چھوٹی اور بڑی دے، لکھنے میں امتیاز نہیں کیا جاتا تھا۔ لہذا کتوری بنا اور کتابت میں کشوری کی جون اختیار کر گیا۔ پھر بیچ کہتے ہیں بلی تو بلی ہی سہی کے مصداق یہی صورت مسلمہ قرار پائی۔

متن کے صفحہ ۱۰۷ پر یہ عبارت ملتی ہے:

"اس پہاڑ کے نیچے بھی دو کتھرے تھے جن میں دو بڑی بڑی جھتیں رکھی گئی تھیں۔ یوں تو خاموش پڑی رہتیں لیکن جس وقت مرغ لا کر چھوڑا جاتا اُسے جھٹ کے پکڑتیں اور مسام نکل جاتیں۔"

لفظ "جھتیں" پر حاشیہ درکار تھا لیکن چغتائی صاحب کئی کترا گئے۔ "چیت" بڑے سانپ یعنی اژدھے کو کہتے ہیں جو انگریزی میں PYTHON کہلاتا ہے۔ "چیت" کی وجہ تسمیہ یہ کہ اُس پر چٹیاں پڑی ہوتی ہیں۔ اسی بنا پر گلہ دار کو چیتا اور چکٹوں والے ہرن کو چیتل کہا جاتا ہے۔ "چیت" مونث ہے اس لیے اس کی جمع جھتیں آتی ہے۔ چغتائی صاحب اسے شاید نہیں یقیناً چیتے کی مادہ سمجھے۔ انگریزی مترجمین کو بھی یہی دھوکا ہوا تھا۔ ترجمہ ملاحظہ کیجیے:

"Below this hill were two cages in which there were two large leopards."

Normally they lay quiet but if a fowl was given to them they would spring on it and gobble it up whole." (p.73)

سامنے کی بات ہے کہ چیتا اپنے شکار کو کبھی سوچا نہیں لگتا۔ چیلے یہ نہ سہی اگر منڈگرہ بالا عبارت کا اگلا فقرہ بغور دیکھ لیا جاتا تو مسئلہ حل ہو جاتا۔ وہ فقرہ یہ ہے:

”سانپوں کو رکھنے کا انتظام اس سے پہلے شاید کہیں نہ کیا گیا ہوگا اور یہ خاص واجد علی شاہ کی ایجاد تھی۔“ (صفحہ ۱۰۷)

صفحہ ۱۰۷ پر لوے پکڑنے کی ترکیب بتاتے ہوئے مصنف نے لکھا تھا:

”..... اُس کے منگو پر جھلی منڈھ کے ایک سینگ میں ڈورا باندھ کے اُس سینگ کو جھلی میں چھو کے اندر اٹکا دیتے ہیں اور اُس ڈورے کو ہاتھ سے سونٹا شروع کرتے ہیں.....“

یہ پڑھ کر مجھے تعجب ہوا۔ جھلی کی کیا بساط ہے کہ اُس میں سینگ اٹکایا جاسکے۔ یقیناً مصنف کی مراد ”سینگ“ سے ہے جو جھاڑو وغیرہ کے خشک تنکے کو کہتے ہیں۔ یہ لفظ امیر خسرو سے منسوب اس مصرع میں استعمال ہوا ہے:

اوروں کے جاں سینگ سائے چٹو کے وہ موصول

در اصل ”گدڑیہ لکھنؤ“ کی اکثر پرانی اشاعتوں میں سینگ لکھا گیا ہے اس لیے چغتائی صاحب نے بھی اس کو جوں کا توں رہنے دیا۔

ان مثالوں پر اکتفا کرتے ہوئے آگے بڑھتے ہیں۔

(ب) ایک صحیح متن کا فرض ہے کہ وہ ایسے متن کی تعیین کرے جو مصنف لکھنا چاہتا تھا، نہ اُس کا جو اُس نے لکھا تھا۔ اس کی وجہ یہ ہے کہ مصنف سے بھی تحریر میں بھول چوک ہو سکتی ہے۔ رشید حسن خاں نے مخصوص حالات کے باعث یہ فریضہ انجام نہیں دیا تھا لہذا انہیں اس بات کا احساس ضرور تھا چنانچہ لکھتے ہیں:

”اس میں ایک دو مقامات پر ایسی غلطیاں بھی ہیں جن سے مفہوم خبط ہو جاتا ہے۔“

ایسے مقامات پر قوسین میں ”کذا“ لکھ دیا گیا ہے۔“ (صفحہ ۳۲ تعارف)

چغتائی صاحب کے ہاں ”کذا“ کے حامل مقامات رشید حسن خاں سے زیادہ ہیں۔ انہیں چاہیے تھا کہ ان مقامات پر عبارتوں میں معمولی رد و بدل کر کے یا دو ایک الفاظ بڑھا کے ان کا سقم دور کر دیتے اور پاورقی میں اس تبدیلی کا اظہار کر دیتے مثلاً:

”انہی دنوں پیر خاں نے ان سب محلوں سے مغرب کی طرف دور جا کے اپنی گڑھی بنائی جو مقام (کذا) آج تک پیر خان کی گڑھی کہلاتا ہے۔“ (صفحہ ۶۵)

یہ عبارت لکھنؤ کے محاورے کی رو سے بالکل درست ہے اور اس میں ”کذا“ کا کوئی موقع نہیں۔

■ کتاب کے صفحہ ۹۹ پر واحد علی شاہ کی معزولی کے ضمن میں کہنی کے احکام پر مبنی یہ عبارت ملتی ہے:

”آپ کا ملک انگریزی ممالک محروسہ میں شامل کر لیا گیا ہے۔ آپ کے لیے بارہ لاکھ روپیہ سالانہ اور آپ کے جلوبی لشکر کے لیے تین لاکھ روپیہ سالانہ ماہوار جو آپ کی اور وابستگان دامن کی ضرورتوں کے لیے بخوبی کافی ہے مقرر کی گئی (کذا)۔“

فاضل مرتب کو چاہیے تھا کہ لفظ ماہوار کے بعد قلائین میں [کی رقم] کا اضافہ کر دیتے اور اس عبارت کو ”کذا“ کی سولی سے اتار لیتے۔ ”تین لاکھ روپیہ سالانہ ماہوار“ میں کوئی ابہام نہیں ہے۔ اس سے مراد ہے کہ تین لاکھ روپیہ سالانہ ماہوار قسطوں میں ادا کیا جائے گا یعنی مبلغ پچیس ہزار روپیہ ماہوار کے حساب سے۔

■ صفحہ ۲۲ پر جامہ کے تعارف کا آغاز یوں ہوتا ہے:

”اس لباس میں نیے سے مراد کہنیوں تک کی آدھی آستیموں کا شلوکا تھا اور سینے پر اس میں گھنٹیاں لگائی جاتیں (کذا)۔“

اس عبارت کے آخری حصے میں ذرا سی تبدیلی کر کے ”کذا“ سے بچا جاسکتا تھا یعنی

یوں:

”اور اُس میں سینے پر سامنے گھنٹیاں لگائی جاتیں۔“
 ”خلفائے اربعہ کی مخالفت اور پیچمن کی محبت نے لکھنؤ کی درباری معاشرت نے
 (کذا) چار کے عدد کو بُرا اور پانچ کے عدد کو محبوب بنا دیا تھا۔“ (صفحہ ۲۳۲)
 یہاں ”محبت نے“ اور ”معاشرت نے“ میں سے کسی ایک کے ”نے“ کو اگر ”میں“
 بنا دیا جاتا تو ”کذا“ سے بے نیاز ہوا جاسکتا تھا۔
 سلفی کے بارے میں لکھا ہے:

”اس میں بہت بڑی خوبی اور نفاست یہ ہے کہ میلا پانی جس کی صورت کر یہہ ہوتی
 ہے نظر کے سامنے نہیں رہتا اور جن کے مزاج میں نفاست ہے اُن کو تکلیف ہوتی
 ہے (کذا)۔“ (صفحہ ۳۱)

یہاں صرف ایک لفظ کی تبدیلی درکار تھی یعنی ”اور جن کے مزاج“ کے ”اور“ کی
 جگہ ”ورنہ“ درج کر دیا جاتا۔ یہ بھی ممکن ہے کہ کسی ابتدائی ایڈیشن میں ”ورنہ“ کی جگہ کاتب کی
 غلطی سے ”اور“ لکھ دیا گیا ہو اور پھر یہ غلطی یونہی نقل در نقل چلی آئی ہو۔

(ج) غفلت یا غفلت کے باعث بعض اوقات مصنف کوئی بات اوصوری یا کوئی
 مطلب تشنہ چھوڑ جاتا ہے۔ مرتب کے لیے لازم ہے کہ وہ اُن مقامات پر قارئین کی توجہ کی
 کرنے کا سامان مہیا کرے۔ میں بخوف طوالت ایسے دو مقامات کا ذکر کرتا ہوں۔
 صفحہ ۲۸۸ پر جہیز کے سامان کا ذکر کرتے ہوئے مصنف نے لکھا ہے:

”ان کے بعد پلنگ ہوتا ہے۔۔۔ اور پچھونا ریشمی ڈوریوں سے پایوں میں بندھا ہوتا
 ہے اور ڈوریوں کے دونوں سروں پر خاص وضع کے نقری گچھے لٹکے ہوتے ہیں۔“
 یہاں گچھوں سے مراد موٹے ٹھوس پھندے ہیں جنہیں گچھے کہنا زیادہ موزوں ہے
 لیکن ان کے لیے مخصوص لفظ ”جھبٹا“ مستعمل ہے۔ جھبٹا کی موٹ جھنسی آتا ہے، چونکہ ہر ڈوری
 کے ساتھ ایسے دو دو گچھے آویزاں ہوتے ہیں اس لیے ان کے واسطے جمع کا صیغہ ”جھبٹیاں“

”لایا جاتا ہے۔ پنگ پر پچھونا بچھا کر جھبیوں سے کسے کا مقصد یہ ہوتا ہے کہ اٹھنے بیٹھنے اور لیٹنے سے بستر پر سلوٹیں نہ پڑیں۔ شرر نے شادی کے ضمن میں بنزے گانے کا ذکر کیا ہے۔ ان گانوں کا تعلق دولہا سے ہوتا ہے۔ لہٰذا اس سے متعلقہ گیت سہاگ کہلاتے ہیں۔ ایسے ایک گیت میں جھبیوں کا ذکر بھی آتا ہے۔ اس گیت کا ٹیپ کا مصرع ہے:

نمین تیرے ریلے لاڑو اور بازو بند ڈھیلے

اور وہ جھبیوں والا مصرع یہ ہے:

بجوں تیرے بنزا سو ہے اور جھبیوں کی جوڑی

■ اسی طرح صفحہ ۲۸۹ پر چوتھی کی رسم کا ذکر ہے۔ جیسا کہ نام سے ظاہر ہے یہ رسم شادی کے چوتھے دن منعقد کی جاتی ہے یعنی برات کے دوسرے دن ولیمہ تیسرا دن آرام کا اور چوتھے دن عصر یا مغرب کے بعد چوتھی۔ شرر نے شادی کے اگلے دن شام کو چوتھی کا ذکر کیا ہے مرتب کو اس معاملے پر روشنی ڈالنی چاہیے تھی۔

(د) ”گذشتہ لکھنؤ“ دراصل لکھنؤ کے تمدن کا ایک مختصر دائرۃ المعارف ہے۔ اس سے بہ سہولت مستفید ہونے کے لیے اس کے آخر میں اشاریہ ہونا نہایت ضروری تھا۔ کتاب کے انگریزی مترجمین نے تیرہ صفحات پر مشتمل ایک اشاریہ کا التزام کیا ہے لیکن چغتائی صاحب نے اس مفید کام پر مطلق توجہ نہیں دی۔

(II)

اس نمبر کے تحت چغتائی صاحب لکھتے ہیں:

”۲۔ ”گذشتہ لکھنؤ“ ابتداءً سے مختلف ابواب میں منقسم ہے۔ اب اس ترتیب کو تبدیل کر دیا گیا ہے اور اس کی بجائے موضوعی ترتیب کو اپنایا گیا ہے۔ باعتبار موضوع نئے بنیادی اور ذیلی عنوانات قائم کیے گئے ہیں اور انہی کے مطابق فہرست مضامین بھی ترتیب دی گئی ہے۔ اس طرح قارئین کو اصل موضوع کی تلاش میں آسانی پیدا ہو جائے گی۔“

متن میں ترتیب کی تبدیلی کا دعویٰ بالکل بے بنیاد ہے۔ دراصل یہاں چغتائی صاحب اس بات کے مدعی ہیں کہ انہوں نے قارئین کی سہولت کی خاطر نہ صرف ”گذشتہ لکھنؤ“ کے بلا عنوان ابواب کو عنوان دیے ہیں بلکہ انہیں ذیلی عنوانات میں بھی تقسیم کیا ہے۔ چغتائی صاحب کو اصل صورتِ حال کا علم تھا اس لیے یہ دعویٰ بڑے ذومعنی الفاظ میں کیا ہے یعنی:

”اب اس ترتیب کو..... قائم کیے گئے ہیں۔“

”اب“ کے لفظ سے مترشح ہوتا ہے کہ یہ کام پہلی بار چغتائی صاحب نے انجام دیا ہے۔ ساتھ ہی فعل مجہول کے استعمال سے یہ فائدہ ہوا کہ عنوانات دینے والے شخص یا اشخاص کے نام پردہ اخفا میں رہے اور قارئین مفت کرم و اشتیاق کے مصداق چغتائی صاحب کے ممنون ہوئے۔

حقیقت یہ ہے کہ مصنف نے ”گذشتہ لکھنؤ“ کو محض ابواب میں تقسیم کر کے ان پر نمبر شمار دے دیے تھے اور کتاب کے آغاز میں فہرست کا التزام بھی نہیں کیا تھا۔ یہ سلسلہ بعد میں یونہی چلتا رہا چنانچہ ورلڈ اردو سنٹر، کراچی والا ایڈیشن ۵۴ ابواب میں منقسم ہے۔ مکتبہ کلیان دہلی اشاعت کا بھی یہی عالم تھا البتہ شمیم انہونوی نے نسیم بکڈپو، لکھنؤ والا ایڈیشن نکالا تو انہوں نے کتاب کے آغاز میں ایک ”فہرست بلحاظ حروف تہجی“ شامل کر دی جو دراصل اشاریہ تھا لیکن بجائے کتاب کے اختتام پر چھاپنے کے ابتدا میں درج کر دینے کے باعث اسے ”اشاریاتی فہرست“ کا نام دینا مناسب ہو گا۔ مقدمہ کے آخر میں وہ لکھتے ہیں:

”اس سے قبل شائع ہونے والے ایڈیشنوں میں ایک خامی یہ بھی تھی کہ جن مباحث کا اس میں ذکر ہوا ہے ان کی کوئی فہرست شروع یا آخر میں نہیں دی گئی تھی جس کی وجہ سے ناظرین کسی ایک بحث کے لیے معلومات حاصل کرنے کے سلسلے میں پوری کتاب پڑھنے کے لیے مجبور ہو جاتے تھے۔ اس ناہنجار نے بڑی کدوکاوش سے اس کے مباحث کی ایک فہرست حروف تہجی کے اعتبار سے مرتب کر دی ہے۔ کو راقم الحروف کا اس کام میں کافی وقت لگا اور

خاصی دشواری بھی ہوئی مگر اس کتاب کے پڑھنے والوں کے لیے اب آسانی ہو جائے گی۔ مجھے امید ہے کہ میری اس کاوش کو بھی ناظرین پسندیدگی کی نظر سے دیکھیں گے۔“

درحقیقت ”گذشتہ لکھنؤ“ کی باقاعدہ فہرست سب سے پہلے رشید حسن خاں نے ترتیب دی تھی۔ انہوں نے مکتبہ جامعہ والی اشاعت میں جو فہرست شامل کی اس میں کتاب کے مختلف ابواب کے نہ صرف عنوانات قائم کیے بلکہ ان کے تحت ذیلی عنوانات بھی درج کیے تھے تاہم یہ صرف فہرست کی حد تک تھا۔ متن میں ان عنوانات کا اندراج نہیں کیا گیا اور محض نمبروں سے کام لیا گیا تھا لہذا متن ابواب یعنی سپہ گری کے فن، درندوں اور چوپایوں کی لڑائی اور طیور کی لڑائی میں ذیلی عنوانات دے دیے تھے۔

”گذشتہ لکھنؤ“ کے انگریزی مترجمین نے رشید حسن خاں کے کام پر یہ اضافہ کیا کہ کتاب کے آغاز میں فہرست چھاپنے کے علاوہ متن کے ۵۴ ابواب پر باقاعدہ عنوانات دیے۔ جہاں تک ذیلی عنوانات کا تعلق ہے انگریزی ترجمے میں صرف انہی متن متذکرہ بالا ابواب کی حد تک ان کی رعایت ملحوظ رکھی گئی ہے۔

چغتائی صاحب نے فہرست کی حد تک لفظ بلفظ رشید حسن خاں کی پیروی کی ہے سوائے دو مقامات پر خفیف اختلاف کے یعنی رشید حسن خاں کی فہرست میں جہاں ذیلی عنوان ”بھٹکلی“ ہے وہاں چغتائی صاحب نے ”لکڑی“ درج کیا ہے۔ دوسرے خان صاحب نے ”شیر مال کی ایجاد“ کے بعد ”باقر خانی“ ذیلی عنوان دیا ہے۔ چغتائی صاحب نے یہ ترتیب الٹ دی ہے کويا ”باقر خانی“ پہلے اور ”شیر مال کی ایجاد“ بعد میں دیا گیا ہے۔

چغتائی صاحب نے اس بارہ خاص میں جو کام کیا ہے وہ یہ ہے کہ انہوں نے خان صاحب کی وضع کردہ فہرست کے جملہ چھوٹے بڑے عنوانات کو کتاب کے متن میں بھی داخل کر دیا ہے اور یقیناً اس سے قارئین کو سہولت حاصل ہوئی ہے تاہم یہ کہنا کہ:

”اب اس ترتیب کو تبدیل کر دیا گیا ہے اور اس کی بجائے موضوعی ترتیب کو اپنایا گیا

ہے“ واقعات کی روشنی میں غلط ٹھہرتا ہے۔ اسی طرح یہ بات کہ:
 ”باعتبار موضوع نئے اور ذیلی عنوانات قائم کر دیے گئے ہیں اور انہی کے مطابق
 فہرست مضامین بھی ترتیب دی گئی ہے“

حقائق کے خلاف ہے کیونکہ جیسا کہ عرض کیا گیا فہرست میں یہ عنوانات اور ذیلی
 عنوانات سب سے پہلے رشید حسن خاں نے اور بعد ازاں متن کے ابواب پر عنوانات مترجمین
 انگریزی نے درج کیے تھے۔ چغتائی صاحب کا یہ دعویٰ بھی بلا دلیل ہے کہ انہوں نے متن میں
 چھوٹے بڑے عنوانات درج کرنے کے بعد فہرست تیار کی۔ اگر یہ صحیح ہوتا تو وہ رشید حسن خاں
 سے کہیں تو اختلاف کرتے۔ دلچسپ امر یہ ہے کہ متذکرہ بالا نکتہ نمبر ۱ میں چغتائی صاحب نے
 صحیح متن کے ضمن میں خان صاحب کے مرتبہ متن سے استفادہ کا اعتراف کیا ہے جس کا کوئی
 امکان دکھائی نہیں دیتا جب کہ ”گذشتہ لکھنؤ“ کے مطالب کی فہرست (جو انہوں نے سر تا پا
 رشید حسن خاں کے مرتبہ ایڈیشن سے نقل کی ہے) کے معاملے میں سارا کریڈٹ وہ خود لے
 رہے ہیں۔

(III)

”۳۔ گذشتہ لکھنؤ“ میں جو اشخاص، اماکن، کتب، قبائل اور تاریخی واقعات مذکور ہیں، ان
 کے بارے میں حواشی کے تحت بالاختصار ضروری معلومات فراہم کی گئی ہیں۔ ان تعلیقات کے
 ضمن میں گذشتہ لکھنؤ کے انگریزی ترجمہ کو بھی پیش نظر رکھا گیا ہے۔“

میں نے جب ”گذشتہ لکھنؤ“ کی اس تازہ اشاعت کو پڑھنا شروع کیا تو پہلی بات جو
 کھلی وہ تھی حواشی کی کثرت۔ پہلے اڑھائی تین صفحات کے متن پر ۲۵ حاشیے اور ان میں سے
 بعض بالکل غیر ضروری اور بچکانہ۔ جو حاشیے بر محل تھے ان کی زبان گھردری اور اکھڑی اکھڑی
 تھی۔ طبیعت بڑی منغص ہوئی۔ ذرا آگے بڑھا تو یہ خیال کوندے کی طرح لپکا کہ یہ حواشی براہ
 راست نہیں لکھے گئے بلکہ غالباً انگریزی زبان سے ترجمہ کیے گئے ہیں۔ قدرتی طور پر میرا خیال

”گذشتہ لکھنؤ“ کے محولہ بالا انگریزی ترجمے کی طرف گیا۔ یہ کتاب میرے پاس نہ تھی۔ ایک مہربان سے ذکر کیا تو انہوں نے چند دن میں ڈھونڈ نکالی۔ جب اس ترجمے کے انگریزی زبان میں حواشی کا چغتائی صاحب کے درج کردہ حواشی سے مقابلہ کیا تو یہ انکشاف ہوا کہ ہمارے محترم نے بقول خود ”ان تعلیقات کے ضمن میں گذشتہ لکھنؤ کے انگریزی ترجمہ کو ”بھی“ پیش نظر“ نہیں رکھا بلکہ درحقیقت:

ع: پیش نظر ہے ”ترجمہ“ دائم خواب میں

ایسے معاملات میں فراخ دلی سے کام لینا اچھا ہوتا ہے لیکن اس کی بھی ایک حد ہوتی ہے۔ ایسے صریح سرتے کو تو اردو کیونکر کہا جائے؟ دیدہ دلیری کی انتہا یہ ہے کہ انگریزی مترجمین نے اپنی کتاب میں کل ۵۵۱ حاشیے دیے ہیں۔ چغتائی صاحب کے ہاں بھی ایک کم نہ زیادہ حواشی کی تعداد پوری ۵۵۱ ہے۔ پھر ان کی ترتیب میں بھی قسم کھانے کو رد و بدل نہیں کیا گیا۔

اس اندھا دھند پیروی نے عجیب مضحکہ خیز کیفیت پیدا کر دی ہے جس کا مبسوط جائزہ لینے کے لیے طویل فرصت کی ضرورت ہے۔ مختصر یہ کہ ماقبل نے ان حواشی کا ترجمہ کرنے اور بعض طویل حواشی کو مختصر کرنے میں قدم قدم پر ایسی ٹھوکریں کھائی ہیں کہ ان کے پیر شروع سے آخر تک زمین پر جیتے نظر نہیں آتے۔ مضمون کی طوالت کے خوف سے یہ مناسب ہو گا کہ ہر قسم کی خرابیوں کا مختلف عنوانات کے تحت ذکر کر کے ان کی محدود مثالیں پیش کر دی جائیں۔

(۱) عام فہم الفاظ پر حاشیے

پہلی قسم کی خرابی تو وہی ہے جس کی طرف اوپر اشارہ کیا جا چکا ہے یعنی ہمارے جانے پہچانے اور پیش پا افتادہ الفاظ و اصطلاحات پر حواشی کا التزام۔ ظاہر ہے کہ یہ حاشیے غیر ملکیوں کے لیے ضروری تھے۔ خاص طور پر ان لوگوں کے لیے جو مسلمانوں اور بالخصوص مسلمانان ہند کے تمدن سے ناواقف محض ہوں۔ فاضل مرتب نے یہ تمام حواشی نہایت خشوع و خضوع کے ساتھ اردو میں منتقل کر دیے۔ میں ایسے الفاظ کی ایک نامکمل فہرست ذیل میں درج کرتا ہوں۔

تاریخ کی سہولت کے لیے اُن حاشیوں کے عنوانات کے ساتھ اُن کا نمبر شمار بھی دیا جا رہا ہے:

(۸) نواب (۱۰) خان (۱۵) بنگلہ (۱۷) مغل (۳۹) فشی (۵۱) قالودہ (۵۲) حکیم
 (۵۶) حانفہ (۵۸) دوآبہ (۶۰) رمضان (۸۵) ایک لاکھ (۹۱) مرزا (۹۳) قاضی (۹۵) ملا
 (۱۰۶) مام (۱۱۶) کروڑ (۱۱۷) کوتوال (۱۲۹) مام بازو (۱۳۶) محلہ (۱۳۹) کوٹھی
 (۱۴۰) دربار (۱۵۴) منزل (۱۵۸) مرشد (۱۶۶) شیعہ (۱۶۷) سنی (۱۷۱) نجف اشرف
 (۱۷۳) قرآن خوانی (۱۷۴) کربلا (۱۸۲) جامع مسجد (۱۸۵) زکوٰۃ (۱۸۷) تخلص
 (۱۹۵) غزل (۱۹۶) قصیدہ (۲۰۳) مثنوی (۲۰۶) خلیفہ (۲۰۷) صوفی (۲۰۸) پردہ دار عورتیں
 (۲۲۸) جہاں پناہ (۲۲۹) حضور (۲۳۱) حصہ (۲۳۲) نوحہ خوانی (۲۳۵) بہادر
 (۲۳۷) مشاعرہ (۲۴۲) ٹھگ ڈاکو (۲۴۳) نظم حدیث (۲۵۰) شاگرد (۲۷۰) عید الفطر
 (۳۰۸) رجز (۳۱۷) مرثیہ خوانی (۳۲۸) غزل سرائی (۳۵۲) مفتی (۳۵۷) خاندانی طبیب
 (۳۶۶) بھانڈ (۳۶۸) بھاشا (۳۸۱) حاجی (۳۸۶) تسبیح (۳۸۸) کشتی (۳۸۹) داروئے
 (۳۹۳) صدقہ (۳۹۷) عطر (۴۲۷) چودھری (۴۲۸) تراویح (۴۵۲) ڈھول (۴۶۸) سبیل
 (۴۶۹) میراثی (۴۸۰) دسترخوان (۴۸۱) پلاؤ (۴۸۳) زردہ (۴۸۹) اچار (۴۹۵) فاتح
 (۴۹۶) نیاز (۴۹۹) صراحی (۵۱۱) مہندی (۵۱۷) دری (۵۲۳) فرش (۵۲۵) مصافحہ
 (۵۳۵) لوتا۔

یہ اور ایسے متعدد الفاظ وہ ہیں جن سے پڑھے لکھے اردو خواں ہی نہیں کم سواد اور بے
 سواد لوگ بھی واقف ہیں چنانچہ اُن پر حواشی کے اندراج کو انگریزی ترجمے پر دیے گئے حاشیوں
 کی اندھا دھند پیروی کے سوا کوئی اور نام نہیں دیا جاسکتا۔

(ب) متن میں موجود تفصیلات کے باوجود غیر ضروری حواشی

مصنف نے ”گزشیہ لکھنؤ“ میں بہت سی چیزوں مثلاً لباس، سواریاں، اور مختلف قسم
 کے کھانوں کے بارے میں خاصی معلومات فراہم کی ہیں جو اس کتاب کا قابل قدر حصہ

ہے۔ اُس کے باوجود انگریزی میں ترجمہ کرنے والوں نے اپنے قارئین کی تفہیم کی غرض سے اُن میں سے کئی چیزوں پر صراحتی حاشیے دینا ضروری سمجھا۔ اردو میں اصل متن پڑھنے والوں کے لیے یہ حاشیے کسی افادیت کے حامل نہیں۔ اُس کے باوجود چغتائی صاحب نے انہیں اپنی فہرست حواشی میں شامل کرنا ضروری سمجھا۔ مثال کے طور پر اشیائے خورد و نوش کے ضمن میں شرر نے زیرِ نظر کتاب کے صفحات ۲۱۴ اور ۲۱۷ پر بریانی اور پلاؤ پر باقاعدہ بحث کی ہے۔ تاہم چغتائی صاحب فرماتے ہیں:

”(۲۸۱) پلاؤ: ایک قسم کا کھانا جو گوشت اور چاول ملا کر پکاتے ہیں۔ لکھنؤ میں پلاؤ کی مخصوص اقسام مقبول تھیں جن میں چاولوں کو الگ سے رنگا جاتا تھا۔“
اور بریانی کے لیے ارشاد ہوا ہے:

”(۲۸۶) بریانی: ایک قسم کا نمکین پلاؤ جس میں گوشت بھون کر ڈالتے ہیں۔“
اس سے تو یہ مترشح ہوتا ہے کہ پلاؤ میٹھا ہوتا ہے اور بریانی اُس کی نمکین قسم ہے۔ لیکن چغتائی صاحب بھی کیا کریں۔ ان پر انگریزی میں حاشیے موجود تھے جن کا چھوڑنا انہیں کوارانہ تھا ورنہ اردو میں ان اودھ بلوے حاشیوں کی مطلق ضرورت نہ تھی۔
☆ حلوہ سوہن کا ذکر کتاب کے صفحہ ۲۲۱ پر موجود ہے۔ اس پر انگریزی حاشیہ بسا غنیمت ہے یعنی:

"493. A hard sweet similar to toffee, prepared with clarified butter and dried fruits."

اب چغتائی صاحب کیسے خاموش رہ سکتے تھے چنانچہ لکھتے ہیں:

”(۲۹۳) حلوہ سوہن: ایک قسم کی مشہور مٹھائی جو اکثر موسمِ سرما میں تیار کی جاتی ہے۔“

■ صفحات ۲۲۲ اور ۲۲۳ پر بلائی اور ملائی کا قضیہ ملتا ہے۔ اس پر انگریزی حاشیہ یوں

ہے:

"435. Thick clotted cream, nearly semi-solid with the skin on the top."

اس میں کم از کم انگریزی کریم اور ہماری بالائی کا بنیادی فرق بڑی خوبی سے واضح کیا گیا ہے۔ جبکہ چغتائی صاحب کے مطابق:

"(۴۳۵) بالائی: گاڑھی ملائی۔ یہاں گاڑھی کا اضافہ بالکل غیر ضروری ہے کیونکہ بالائی اور ملائی باہم مترادف ہیں۔ چغتائی صاحب نے لفظ thick کا ترجمہ خولو خلو لازم سمجھا۔

■ اسی قسم کا ایک حاشیہ موتی پلاؤ پر دیا گیا ہے۔ متن کے صفحہ ۲۱۷ پر مصنف نے پلاؤ کی اس قسم کا تعارف کرایا ہے اور اس ضمن میں اُس میں پڑنے والے موتی بنانے کی ترکیب بھی بتائی ہے جو سونے چاندی کے ورقوں سے تیار کیے جاتے تھے۔ درج ذیل انگریزی حاشیہ در حقیقت سونے اور چاندی کے ورقوں پر تھا:

"497. Edible, gossamer-thin wafers prepared with gold and silver foil and used for decorative purposes."

دراصل انگریزوں کے لئے طلائی اور نقرئی ورق انوکھی چیز تھے اس لیے اس حاشیے کا جواز موجود ہے۔ دیوانہ راہوئے بس است کے مصداق چغتائی صاحب اس پر ارشاد فرماتے ہیں:

"(۴۹۷) ایک قسم کی مٹھائی کا نام جس میں بغرض آرائش سونے اور چاندی کے ورق بھی استعمال کیے جاتے ہیں۔"

برمائی کے ذکر میں چغتائی صاحب نے اُسے "نمکین پلاؤ" کہہ کر پلاؤ کے مٹھا ہونے کا جو اشارہ دیا تھا اُس کی اس حاشیے سے تصدیق ہوگئی جب انہوں نے موتی پلاؤ کے مٹھائی ہونے کا اعلان کر دیا۔ ع: جو چاہے آپ کا حُسن کرشمہ ساز کرے۔ چغتائی صاحب کو یہ خیال سنہری روپلی ورقوں سے آیا ہوگا جو آج کل صرف میٹھے کھانوں اور مٹھائیوں میں استعمال

ہوتے ہیں۔

■ بادشاہ کی محلات کی طرف سے جو محبت بھرے مکاتیب واجد علی شاہ کے نام لکھے جاتے تھے اُن کا ذکر مصنف نے کتاب کے صفحہ ۱۱۱ پر کیا ہے۔ وہ انہیں توڈو داماؤں سے موسوم کرتے ہیں۔ خود شرر نے لفظ توڈو داماؤ پر حاشیہ دیا ہے جو زیرِ نظر اشاعت میں صفحہ ۲۲۲ پر بدیں الفاظ موجود ہے:

”توڈو داماؤ“ اُن خطوط کو کہتے ہیں جو بیگمات و محلاتِ عالیات جہاں پناہ کی خدمت میں بھیجتیں جو عموماً عاشقانہ رنگ میں ہوتے۔“

اس پر انگریزی ترجمے میں دیا گیا حاشیہ ان الفاظ سے شروع ہوتا ہے:

"239. Written in flowery prose, often accompanied by a poem...."

اُس کے بعد شیدا بیگم کے شاہ کے نام خطوط کا ذکر ہے اور پھر واجد علی شاہ کے نواب اکلیل محل کے نام خطوط کا حوالہ ہے جو ”تاریخ ممتاز“ کے نام سے ڈاکٹر محمد باقر نے مرتب کر کے لاہور سے شائع کیے تھے۔

چغتائی صاحب نے توڈو داماؤں کا ذکر اس سرسری انداز میں کیا ہے:

”(۲۳۹) توڈو داماؤ بمعنی خطوط.....۔“ اس کے بعد ”تاریخ ممتاز“ کا نام لیا تاہم

اُس کے مرتب کا نام حذف کر کے اپنی مرتبہ ”تاریخ مشغلہ“ (لاہور ۱۹۸۳ء) کا حوالہ دے دیا جو مشغلۃ السلطان نواب آبادی جان بیگم کے نام واجد علی شاہ کے خطوط پر مشتمل ہے۔

میں ان مثالوں پر اکتفا کرتے ہوئے جن کو مشتے نمونہ از خروارے کہنا چاہیے آگے چلتا

ہوں۔

(ج) درست انگریزی حواشی کی ہیئت کدائی

بہت سے الفاظ ایسے ہیں جن پر اچھے بھلے انگریزی حواشی کو نقل کرنے میں چغتائی

صاحب نے اپنی بے نیازی سے مسخ کر دیا ہے اور مغلوں بنا دیا ہے۔ ذیل میں ایسی کچھ مثالیں

دونوں کا فرق واضح ہے۔ انگریزی حاشیے میں عمارات کا ذکر ہے اور اردو حاشیے میں
اوارہ یعنی مدرسہ مراد ہے جو حقائق کے اعتبار سے درست نہیں۔
■ "خلعت" پر حاشیے میں کہا ہے:
"(۱۰۳) خلعت (عربی) وہ کپڑا جو انعام میں بادشاہوں یا امیروں کی طرف سے دیا
جائے۔"

انگریزی حاشیے میں خلعت کا ترجمہ "robe of honour" کیا گیا ہے جس کے
معنی پوشاک، چغہ اور لبادہ کے ہیں۔ "کپڑے" کی حد تک بھی غنیمت تھا تاہم کپڑا (واحد) دینا
اردو محاورے میں کفن دینے کو کہا جاتا ہے۔
■ لال بارہ دری پر انگریزی حاشیے میں صاف لکھا تھا:

"150.Hindi LAL,red. The building was so called because of the
coloured stone or the thick red plaster of which it was built."

اور اردو حاشیے میں کہا گیا ہے:
"(۱۵۰) لال (ہندی) بمعنی سرخ۔ یہ عمارت سنگ مرمر سے بنی گئی تھی اس لیے یہ
لال بارہ دری کے نام سے موسوم ہے۔"
یہاں انگریزی حاشیہ نگار کی مراد سنگ سرخ سے تھی۔
■ حاشیہ نمبر (۱۸۸) "سول لائنز" پر ہے۔ اس میں چغتائی صاحب لکھتے ہیں:
"ابتدائی برطانوی دور میں ہندوستانی شہروں میں انگریزی سول افسران کے دفاتر اور
رہائش گاہیں سول لائنز کہلاتی تھی۔"
اس مختصر سے حاشیے سے یہ مترشح ہوتا ہے کہ بعد میں سول لائنز کا وجود مٹ گیا یا ان
کو کوئی اور نام دے دیا گیا۔ ظاہر ہے کہ ایسی بات نہیں ہے۔ انگریزی حاشیے کا درمیانی جملہ جو
مرتب نے حذف کر دیا ہے بات کو واضح کر دیتا۔ وہ جملہ یہ ہے:

"In time the Civil Lines became the residential quarters of the
Indian elite as well."

■ یہ حاشیہ لفظ ”خلیفہ“ پر ہے۔ لکھتے ہیں:

”(۲۰۶) خلیفہ (عربی) بمعنی جانشینی۔ چار خلفائے راشدین (۶۳۲ تا ۶۶۱ء) کے اسماء کے ساتھ یہ لفظ استعمال کیا جاتا ہے۔“

ظاہر ہے کہ ایسا نہیں۔ ان چار بزرگ خلفاء کے ناموں کے ساتھ ”راشدین“ کے اضافہ سے ان کے خصوصی مقام کا اظہار ہوتا ہے ورنہ ”خلیفہ“ کے لقب کا اطلاق بنو امیہ، بنو عباس، بنو فاطمہ اور پھر ایک وقفے کے بعد عثمانی حکمرانوں کے ناموں کے ساتھ کیا جاتا رہا ہے اور یہ سلسلہ بیسویں صدی میں جا کر ختم ہوتا ہے۔ انگریزی حاشیہ بہتر اور واضح ہے جو میں بخوف طوالت نقل کرنے سے اتر کر رہا ہوں۔ ”جانشینی“ بجائے ”جانشین“ طباعت کی غلطی ہے۔

■ چغتائی صاحب ”سجادہ نشین“ کی ترکیب پر یوں حاشیہ دیتے ہیں:

”(۲۶۳) سجدہ (عربی) نماز کا اہم رکن۔ جب نمازی زمین پر ماتھا رکھ کر اپنے پروردگار کی عزمت [؟ عظمت] کا احترام [؟ اقرار] کرتا ہے۔ سجادہ نشین کسی بزرگ کی گدی پر بیٹھنے والا۔ کسی بزرگ کا خلیفہ۔“

ان دو فقروں کے درمیان انگریزی حاشیے سے چند الفاظ چھوٹ گئے ہیں یعنی:

"SAJJADA:Prayer mat,and persian NASHIN:sitting."

جس سے حاشیے کا تسلسل بگڑ گیا ہے۔

■ حاشیہ (۲۶۹) سعادت یار خان رنگین پر ہے۔ اس کا آخری جملہ ہے: ”قتیل، انشا اور رنگین تینوں دوست تھے اور انہوں نے اردو شاعری کے لکھنوی دبستان کو خاص رنگ تفویض کیا۔“

یہ پڑھ کر مجھے تعجب ہوا۔ دوستی اپنی جگہ لیکن قاتیل کا لکھنؤ کے اردو دبستان شاعری کی تشکیل میں کیا کام؟ جب انگریزی حاشیہ دیکھا تو وہ یوں تھا:

"269. - - - - Qatil, Insha and Rangin were personal friends:the last two gave Urdu poetry of the Lucknow School a carefree, youthfull and merry tone."

گویا بات ہو رہی تھی اتنا اور نگین کی لیکن چغتائی صاحب نے قتل کو بہ جرم "پتی پیٹ لیا۔
☆ مولانا محمد حسین آزاد کے نام کے ساتھ اُن کے خطاب "شمس العلماء" پر حاشیے
میں یہ عبارت ملتی ہے:

"(۲۷۳) شمس العلماء کا خطاب انگریزی حکومت کی جانب سے نامور مذہبی شخصیات
کو دیا جاتا تھا۔"

کیا صرف مذہبی شخصیات کو؟ لیکن کیوں؟ انگریزی حاشیے کے الفاظ حقیقت سے زیادہ قریب ہیں
جو یہ ہیں: "scholars and religious leaders. - - - -"

حاشیہ (۲۸۵) فن بانک کی ایک اصطلاح "پیچ بندھنے" پر ہے۔ اسے انگریزی
مترجمین نے "pinion" سے موسوم کیا ہے اور یوں حاشیہ دیا ہے:

"To pinion in BANK is to render the opponent helpless by
twisting his limbs in such a way that his body becomes a knot."

to pinion مہشتی کی اصطلاح میں مشکلیں کسے کو کہا جاتا ہے اور یہی چیز بانک کے
فن میں پیچ بندھنا کہلاتی ہے۔ لیکن اس پر چغتائی صاحب کا حاشیہ بھی قابل ملاحظہ ہے:
"فتوں سپہ گری کی ایک قسم کی ورزش جس کو خم دار چھریوں سے بیٹھ کر یا لیٹ کر کھیلتے
ہیں۔" دونوں حاشیوں میں آسان اور دشمن کا سا فرق ہے۔

جنیو یعنی زتار پر چھ سٹری انگریزی حاشیہ نہایت معلوماتی ہے جب کہ اردو میں یہ مختصر سا
حاشیہ ملتا ہے:

"(۲۸۷) جنیو: زتار۔ وہ بنا ہوا دھاگہ جس کو برہمن گٹے میں بڈھی کی طرح ڈالے
رہتے ہیں۔"

بڈھی (بادل مفتوح) بمعنی ہار کو باقاعدہ پیش لگا کر بڈھی لکھا گیا ہے۔ بڈھی بدھ کا
مترادف ہے جو عقل و دانش اور سمجھ بوجھ کو کہتے ہیں۔ سُدھ بدھ میں یہی لفظ شامل
ہے۔ بہر حال یہ حاشیہ بڈھی کے پھیر کا شاخسانہ ہے اور بس۔

■ معروف ساز ”سرود“ کا تعارف انگریزی کے تین سٹری حاشیے میں ملتا ہے جس میں اُس کے سولہ تاریخ بتائے گئے ہیں تاہم چغتائی صاحب ایک نیا انکشاف کرتے ہیں یعنی:

”(۴۱۸) سرود: ایک ساز جس کی سوتاریں ہوتی ہیں۔ بجانے کے لیے مضرب استعمال کی جاتی ہے۔“

خدا جانے انہوں نے سوتاروں کی بات کیوں کی۔ ممکن ہے ”سرود“ کو ”سرود“ کا تحف سمجھا ہو اور سو کے عدد سے یہ معنی اخذ کیے ہوں۔ یہ ایسا ہی ہے جیسے ایک مولوی صاحب نے نماز ترویج کی رکعتوں کی تعداد میں ہونے کے حق میں یہ دلیل دی تھی کہ خود ”ترویجہ“ میں ”ویہ“ یعنی میں کی تعداد بتا دی گئی ہے۔

■ انگریزی معاشرے کے لیے ”پوری“ ایک انوکھا پکوان ہے۔ اس بنا پر انگریزی مترجمین نے اس پر حاشیہ ذیل دیا تھا:

"434. Thick pan cakes about six inches in diameter, fried in clarified butter or oil, hence an expensive item."

اس حاشیے میں بعض کوتاہیاں ہیں پھر بھی غنیمت ہے۔ چغتائی صاحب فرماتے ہیں:

”(۴۳۴) پوری: میدے سے بنائی جاتی ہے اور تیل میں تیار کرنے کے بعد حلوے سے کھائی جاتی ہے۔“

انگریزی حاشیے میں پوریاں گھی میں تلنے کی بھی اجازت دی گئی تھی تاہم ہمارے مرتب نے تیل کی قدغن لگا دی ہے۔ یہ ہر بھی حکمت سے خالی نہیں۔ ہر ارضِ دل میں اضافے کے باعث اب گھی کا استعمال خطرناک سمجھا جاتا ہے لیکن تیل میں ”تیار کرنے“ کے تکلف کی کیا ضرورت تھی۔ سیدھا سا ”تلی جاتی ہیں“ لکھ دیتے۔ پھر یہ پابندی تو بالکل ماروا ہے کہ اس کو صرف حلوے سے کھایا جائے۔ خود مصنف نے اسی کتاب میں (صفحہ ۱۸۲) لکھا ہے کہ سڑے حیدری خان پوریاں بالائی سے کھاتے تھے۔

■ ”(۴۵۰) تنبورہ: ایک قسم کا ساز جس میں ستار کی طرح ایک تار لگا ہوا ہوتا ہے۔ چونکہ

تو بے میں لکڑی لگا کر اس میں یہ تار لگا دیتے ہیں اس لیے یہ نام رکھا گیا ہے۔ اس کی چار یا چھ تاریں ہوتی ہیں۔“

ستار یا تنبورہ ایک تار پر مشتمل نہیں ہوتے۔ ایک تار والا ساز اکتارہ کہلاتا ہے۔ پھر اگر یہ ایک تار کا ہوتا ہے تو چار یا چھ تاروں کا کیا مطلب ہے۔ انگریزی حاشیہ بالکل واضح ہے:

"450. A simple stringed instrument with a narrow neck and a gourd at the end. It has four to six strings- - -"

ڈھول پر انگریزی زبان میں حاشیہ یوں ہے:

" 452. Also a cylindrical drum with a skin stretched over each end, played on both sides."

اور اردو حاشیہ:

”(۴۵۲) ڈھول: پنجاب کا ایک مقبول ساز جو کشتیوں اور شادیوں کے موقع پر استعمال کیا جاتا ہے۔“

بول تو ڈھول پر حاشیہ کی ضرورت ہی نہ تھی۔ اگر دینا ہی تھا تو اتنا کافی ہوتا: ”تال کا معروف ساز۔“ ڈھول پنجاب میں مقبول ضرور ہے تاہم پنجاب تک محدود نہیں اس لیے یہ حاشیہ قارئین کی غلط فہمی کا باعث ہوگا۔

■ ”(۴۸۸) چٹنی: وہ کٹھی (؟ کھٹی) چیز جس میں ہر ادھیا پودینہ، نمک مرچ وغیرہ ڈل کر پیس لیتے ہیں۔“

متن میں اس مقام پر لفظ چٹنی سے یہ سادہ اور وقتی چٹنی مراد نہیں ہے جو غریبوں کے لیے سالن کا کام دیتی ہے بلکہ وہ چٹنی جو پھلوں کے کودے میں سرکہ، نمک، مرچ، چٹنی، مسالے اور کشمش وغیرہ ڈل کر تیار کی جاتی ہے اور مہینوں کام دیتی ہے۔ یہ انگریزی جیم (jam) سے ملتی جلتی چیز ہے۔ اس پر انگریزی حاشیہ یوں ہے:

88. A preparation of fruits and vegetables cooked in spices to a thick paste and preserved in vinegar.

اس کے بعد مترجمین نے اضافی طور پر دوسری قسم کی چٹنی کا ذکر بھی بدیں الفاظ کر دیا

ہے:

"In Lucknow some special Chutneys are also prepared from fresh vegetables without cooking or vinegar."

یہاں ”پیشل“ کا لفظ محض تکلف ہے۔ یہ غریبانہ چٹنی کسی خصوصیت سے عاری ہوتی ہے اور برعظیم کے طول و عرض میں رائج ہے، لکھنؤ سے مخصوص نہیں۔ بہر حال ہمارے مرتب نے متن میں جو اصلی چٹنی مراد تھی اُسے چھوڑ کر اس اضافی نوٹ پر انحصار کر لیا۔

■ ”(۴۹۴) نہاری بڑے گوشت اور دالوں سے تیار کیا جانے والا صبح کا ناشتہ جس میں تیز مرچ مسالہ استعمال کیا جاتا ہے۔“

نہاری میں دالیں مطلق نہیں ڈلی جاتیں۔ ہاں حلیم اور ہریسے میں ڈلتی ہیں۔ انگریزی حاشیہ بالکل درست ہے:

"494. A breakfast curry prepared in Lucknow according to a special recipe, with spices and cuts of meat."

■ ”(۵۰۰) آنخورد پانی پینے کا مٹی، تانبے یا پیتل کا بنا ہوا چھوٹا سا برتن۔“

آنخورد صرف مٹی سے بنا ہوا مخصوص وضع کا برتن ہوتا ہے۔ کسی دھات کے برتن کو آنخورد ہرگز نہیں کہا جاتا۔ انگریزی حاشیہ بڑا واضح اور درست ہے:

"An earthenware goblet for drinking water, baked but left totally unglazed. In both SURAHIS and ABKHORAS, the unglazed clay imparts a refreshing fragrance to the drinking water."

■ نمبر ۵۰۲ کے تحت انگریزی حاشیے کا آغاز اس جملے سے ہوتا ہے:

The dress most popular today for everyday life in the cities is KURTA and trousers- - -"

چغتائی صاحب نے اس کا ترجمہ یوں کیا ہے:

”ان دنوں شہروں میں شلوار قمیص کا زیادہ رواج ہے۔۔۔۔۔“

trousers زیر جامے کو کہتے ہیں جس سے یہاں پانچامہ مراد ہے شلوار نہیں۔

مگر تے اور قمیص کا فرق بھی معلوم ہے۔ گرنا مشرقی لباس ہے اور قمیص کو عربی لفظ ہے تاہم

آجکل ہم جس لباس کو قمیص کہتے ہیں وہ مغربی چیز ہے۔ مرتب نے سیاق و سباق کا لحاظ کیے بغیر گرتے پاجامے کو از خود شلواری قمیص سے بدل دیا حالانکہ ذکر لکھنؤ کے پہناوے کا ہو رہا ہے، لاہور یا پشاور کے لباس کا نہیں۔

■ ”(۵۴۱) گلوری: بنا ہوا پان جو ایک خاص وضع پر لپیٹا جاتا ہے اور اس کے تین کونے ہوتے ہیں۔“

مرتب کو گلوری اور بیڑے میں التباس ہوا ہے۔ گلوری مخروطی شکل میں لپیٹا ہوا پان ہوتا ہے جیسا کہ تنبولی اپنے گاہکوں کو دیا کرتے ہیں۔ اس کے تین کونے ہرگز نہیں ہوتے۔ تین کونوں والا پان پڑا کہلاتا ہے جس کو لگانے کے بعد دائیں بائیں اور بالائی جانب سے موڑ کر مثلث کی شکل دے دی جاتی ہے اور اس صورت کو قائم رکھنے کے لیے اس میں ایک لوہنگ لگا دی جاتی ہے۔ یہاں بھی انگریزی حاشیہ بڑا مناسب ہے:

"541. A prepared betel leaf folded in a conical fashion and decorated with edible silver paper."

ظاہر ہے کہ چاندی کے ورق تقریبات وغیرہ میں لگائے جاتے ہیں تاہم یہ بیڑے کے لیے شرط لازم کی حیثیت نہیں رکھتے۔

■ یہ حاشیہ بیسن (دانی) پر ہے:

”(۳۵۹) ایک پھلی دار پودے (Chick-Pea) کا سفوف جو صابن کے رواج پانے سے قبل نہانے اور کپڑے دھونے میں استعمال کیا جاتا تھا۔“

سوال یہ پیدا ہوتا ہے کہ کیا فاضل مرتب ”بیسن“ نامی شے سے واقف نہیں؟ حالانکہ انگریزی حاشیے کا آغاز ہی اس لفظ سے ہوتا ہے:

"Hindi BESAN :flour of chick-pea,used for washing and bathing before the introduction of soap."

بیسن نہانے اور زیادہ تر ہاتھ دھونے میں استعمال ہوتا تھا۔ چغتائی صاحب اس سے کپڑے دھونے کا انکشاف کر رہے ہیں۔ بیسن ہاتھوں سے چکنائی اور جسم سے پسینے کی

چچا ہٹ تو یقیناً دور کر سکتا ہے تاہم کپڑوں سے میل نکالنا اس کے بس کا روگ نہیں۔ اس مقصد کے لیے بجی، کھار اور شورہ کام میں لایا جاتا تھا۔
(د) مغلوں انگریزی حواشی کی اردو میں منتقلی

ایک خاصی تعداد اُن مغلوں حواشی کی ہے جن کے ذمہ دار ”گڈشیہ لکھنؤ“ کے انگریزی مترجمین تھے۔ چغتائی صاحب نے بھی ان حاشیوں میں در آنے والی افلاط پر مطلق غور نہیں کیا اور اُن کا ہو بہو اردو ترجمہ کر ڈالا اور یوں اُن تمام غلطیوں کی ذمہ داری اپنے سر لے لی۔ میں یہاں کچھ چیدہ چیدہ مثالیں درج کرنے پر اکتفا کروں گا:

■ نواب شجاع لدوہ کے عہد حکومت میں فیض آباد کی تعمیرات کا ذکر کرتے ہوئے مصنف نے لکھا تھا: ”اسی زمانے میں ترپولہ اور چوک بازار تعمیر ہوئے“ (صفحہ ۵۱)
چغتائی صاحب ”ترپولہ“ پر حاشیہ دیتے ہیں:

”(۲۶) تری (ہندی) بمعنی تین اور پل (بمعنی پل) دریائے گھاگھرا کے نزدیک اجدھیا میں واقع چھوٹا سا علاقہ جس میں تین پل ہیں۔“
یہ عبارت درج ذیل انگریزی حاشیے کا لفظی ترجمہ ہے:

"26. Hindi TRI, Three and PULYA, a foot bridge. The name of a small area in Ajodhya, near the River Ghagra where there were three foot-bridges."

کیا گھاگھرا اور کہاں کا اجدھیا؟ چغتائی صاحب ترپولہ کا مطلب نہیں سمجھے اور پولہ کو صوتی مماثلت کی بنا پر پلہ (پل کی تصغیر) سمجھ بیٹھے۔ پولہ = پول (واو مجہول) + یہ (نبت) = پھانگ والا۔ پول کا پل سے کوئی تعلق نہیں، اس کے معنی ڈیوڑھی، پھانگ یا گھرا کے داخلی دروازے کے ہیں۔ مارواڑی زبان کا ایک گیت ہے:

سوالکیاں کی ڈیکری پڑی پول میں پڑے
اوڑھے کالی لوکڑی ڈاکن ہو جیوں دیشے
(ناکوریوں کی بڑھیا ڈیوڑھی میں چکی پینے میں مشغول ہے۔ کالی چادر اوڑھے ہوئے
وہ بالکل ڈاکن دکھائی دیتی ہے)۔

علاوہ ازیں پول یا پولیہ ایسے بازار یا سڑک کو کہتے ہیں جس کے آغاز میں پھانگ بنا
ہوا ہو اور تر پولیہ کے لفظی معنی ”سہ درہ“ کے ہوتے ہیں۔ اصطلاح میں یہ ایسے بازار کو
کہا جاتا ہے جس میں داخلہ تین جڑواں دروازوں سے ہوتا ہے۔ درمیانی دروازہ بڑا ہوتا ہے جس
سے شاہی سواری کا ہاتھی گزر سکے۔ دائیں بائیں دو چھوٹے دروازے بنائے جاتے ہیں جن
سے پیدل چلنے والے گزرتے ہیں۔ دہلی ”لکھنؤ“ جے پور وغیرہ شہروں میں بھی تر پولیہ تھے
۔ شجاع لدہ نے فیض آباد میں تر پولیہ بنوایا تھا۔

■ شرر نے نواب شجاع لدہ کے رسالے کے اسرائیلی کا نام نواب مرتضیٰ خان برچ
لکھا ہے (صفحہ ۵۷)۔ لفظ ”برچ“ پر چغتائی صاحب یہ حاشیہ دیتے ہیں:
”(۳۳) برچ لوڈر۔ پیچھے سے بھرنے والی بندوق۔“

کیا نواب مرتضیٰ خان برچ، کسی پیچھے سے بھری جانے والی بندوق کا نام تھا؟ اس
سے زیادہ مضحکہ خیز حاشیے کا تصور بھی نہیں کیا جاسکتا۔ لیکن چغتائی صاحب بھی کیا کریں۔ اُن
کے ممدوحین یعنی انگریزی مترجمین نے ”برچ“ پر حاشیہ ذیل دیا ہے:

"Breech Loader, was the name of the muskets used at that time,
which were loaded from the back. Perhaps because of his
position in the army, the popular name for these muskets
--BREECH-- was added to Nawab Murtaza Khan's name."

بات صرف اتنی تھی کہ نواب مرتضیٰ خان کا تعلق روہیلہ پنجانوں کے اہم قبیلے برچ
(برچ یا بھڑاچ) سے تھا اور بس۔ یاد رہے کہ مشہور روہیلہ سردار حافظ رحمت خان شہید بھی

اسی قبیلے سے تعلق رکھتے تھے۔

■ ”گذشتہ لکھنؤ“ کے صفحہ ۵۷ پر یہ عبارت ملتی ہے:

”اُن کے اُسراٹلی یعنی سپہ سالار اعظم سید احمد تھے جو بانسی والا کے لقب سے مشہور تھے۔“

’بانسی والا‘ پر درج ذیل انگریزی حاشیہ دیا گیا ہے:

"40.Persian VALA, eminent, dignitary and Bansi,a town in the district of Bansi,U.P.;also a bamboo fence.Thus Saiyyid Ahmed either originated from the town of bansi or was so called because of bamboo fencing that was probably extensively used around his house."

چغتائی صاحب کی سادگی پر تعجب ہوتا ہے جب وہ اس احتمالہ انگریزی حاشیے کو بڑے متشوع و خضوع سے اردو میں منتقل کر دیتے ہیں۔ ملاحظہ کیجیے:

”(۴۰) والا (فارسی) بمعنی معروف معزز۔ ضلع بنسی (اُتر پردیش) کا ایک شہر۔ بانس کی باڑھ۔ سید احمد کا تعلق بنسی شہر سے ہو سکتا ہے اور اُس کے گھر کے ارد گرد ایسی باڑھ ہوگی جس کی وجہ سے بنسی والا کہا جانے لگا۔“

یہ حاشیہ ژولیدہ خیالی کی اچھی مثال ہیں اور ان میں پایا جانے والا تذبذب فن تحقیق کی روح کے خلاف ہے کہ مختلف تاویلات میں سے کوئی نہ کوئی تو ٹھیک نکلے گا۔ لطف یہ ہے کہ چغتائی صاحب نے ترجمہ کرتے ہوئے حاشیے کو بوسخ کرنے کی کوشش کی ہے۔

یہ ”والا“ فارسی (والا جاہ، والا شان) والا نہیں ہے، اردو ”والا“ ہے جو نسبت کا اظہار کرتا ہے اور جس کی مونث ”ولی“ آتی ہے جیسے بمبئی والا رنگون والا فریقہ والا کلکتے ولی، ابالے ولی وغیرہ۔ لطف یہ ہے کہ حاشیے کے پچھلے حصے میں استاد شاگرد دونوں فارسی ”والا“ سے دستبردار ہو کر اردو ”والا“ پر آ جاتے ہیں۔

انگریزی فقرہ: ”Bansi,a town in the district of Bansi-“ میں دوسرا

بانسی طباعت کی غلطی ہے۔ یہاں بستی (Basti) ہونا چاہیے تھا جو شمال مشرقی یو۔ پی کا ایک ضلع ہے۔ ہمارے مرتب نے بجائے اس کی درستی کے ضلع کا نام ”بنسی“ کر دیا اور پہلا ”بانسی“ اڑا کر فقرہ ہی مہمل کر ڈالا۔ اب اُن کے پہلے جملے کا مطلب یہ نکلتا ہے کہ ”واللا“ ضلع بنسی کے ایک شہر کا نام ہے یا پھر بانس کی باڑ کو والا کہا جاتا ہے۔ ”باڑھ“ کی جگہ ”باڑ“ لکھنا چاہیے تھا۔ بانس سے نسبت ”بانسی“ بنتی ہے بنسی نہیں۔ بنسی، مچھلیاں پکڑنے کی چھڑی کو کہتے ہیں اور یہ بانسری (بنسری) کا تحفہ بھی ہے۔ حقیقت صرف اتنی ہے کہ سید احمد موصوف کا تعلق ضلع بستی کے معروف قصبے بانسی سے تھا جو دریائے تاپتی کے کنارے واقع ہے اور باقی یاروں کی حاشیہ آرائی ہے۔

■ ”مائی مراتب“ پر چغتائی صاحب نے یہ حاشیہ دیا ہے:

” (۷۸) مائی (فارسی) مچھلی اور عربی مراتب (عزت) ایک خطاب جو مغل بادشاہ اپنی طبقے کے لوگوں کو دیا کرتے تھے۔“

انگریزی حاشیے میں بھی جو زیادہ واضح ہے، مائی مراتب کو:

"A title conferred by the Mughal Kings as a mark of distinction on individuals of the highest order- - -"

بتایا گیا ہے۔ دراصل ”مائی مراتب“ خطاب نہیں بلکہ ایک امتیازی نشان یا مرتبے کی علامت ہے اسی لیے اس کے ساتھ لفظ ”علم“ کا اضافہ کیا جاتا ہے چنانچہ شرر نے بھی اس کا التزام کیا ہے اور لکھا ہے:

”شیخ عبدالرحیم کو دربار شاہی سے علم مائی مراتب عطا ہوا تھا۔۔۔۔۔“ (صفحہ ۶۳)

جس طرح خطبہ اور سکہ بادشاہت کی مخصوص علامات ہیں اسی طرح اُس کے ماتین کو ”چتر و دُورباش“ سے ممتاز کیا جاتا تھا۔ مظہر دور میں ”مائی مراتب“ کا رواج ہوا۔ اس کی صورت عموماً یہ ہوتی تھی کہ ایک لمبے بانس پر ایک آڑی لکڑی لگا کر اس کے درمیان چاندی کی ایک مچھلی آویزاں کر دی جاتی تھی اور اس کے دونوں جانب دو نفرتی بلال معلق ہوتے تھے گویا

ماہ و ماہی کا مجموعہ ہوتا تھا جو غالباً اختیارات کی وسعت کی طرف اشارہ ہے۔ بہر حال ماہی مراتب کو نام کا حصہ نہیں بنایا جاتا تھا اس لیے اس کو خطاب کہنا مناسب نہیں۔ لہٰذا انگریزی میں لفظ ”ٹائٹل“ کی وسعت کے پیش نظر شاید اس کی گنجائش نکل سکے۔

■ ”پیر خان کی گرہی“ پر انگریزی حاشیے کا آغاز یوں آتا ہے:

"101.Hindi GARH :a small fort- - -"

اور چغتائی صاحب بھی اسی رو میں لکھ رہے ہیں:

”(۱۰۱) گڑھ (ہندی) ایک چھوٹا قلعہ۔۔۔۔۔“

بڑی عام فہم بات ہے۔ گڑھ بڑا قلعہ ہوتا ہے۔ چھوٹے قلعے کو گرہی کہتے ہیں جس کا اسم تصغیر گڑھیا آتا ہے۔ بہر حال دونوں حاشیوں میں ”گڑھ“ کے بجائے ”گرہی“ ہونا چاہیے تھا۔

■ ”(۱۲) احمد شاہ کا تعلق ایک افغان قبیلہ بدلی سے تھا۔ تخت نشینی کے بعد وہ دز دوراں کا خطاب استعمال کرنے لگے۔۔۔۔۔“

احمد شاہ بدلی نے اپنے لیے ”دز دوراں“ نہیں ”دُر دُر اں“ کا لقب پسند کیا تھا۔ دراصل یہاں بھی انگریزی حاشیے کی پیروی کی گئی ہے جو یوں ہے:

"121.Ahmad Shah belonged to an Afghan tribe called Abdali.On succession to the throne he assumed the title of durr-i-auran....."

انگریزی حاشیے کے اختتام پر ”مجدد“ ص ۵۳۴ کا حوالہ دیا گیا ہے۔ چغتائی صاحب دونوں کا حوالہ کول کر گئے اور غلطی اپنے سر لے لی۔

■ فاضل مرتب نے بغیر سوچے سمجھے جس مستقل مزاجی کے ساتھ انگریزی حواشی کی پیروی کی ہے وہ وفاداری بشرط استواری کی حد میں داخل ہو جاتی ہے۔ اس کی ایک نمایاں مثال ”پردہ“ کا قضیہ ہے جس پر میں مختصر روشنی ڈالتا ہوں۔ لکھنؤ میں شاعری کا تذکرہ کرتے ہوئے مصنف نے یہ جملہ لکھا تھا:

”مگر نواب مرزا شوق نے اپنی شاعری کو حسین پردہ دار عورتوں پر عاشق ہو کے اُن

’ (۲۰۸) اسلام میں عورتوں کے لیے پردہ لازم ہے۔ پردہ نشین خواتین سے ایسی ہی عورتیں مراد ہیں۔ موجودہ دور میں پردے کا رواج روز بروز کم ہوتا جا رہا ہے۔“

■ ”کوڑی“ پر درج ذیل انگریزی حاشیہ ملتا ہے:

"236.Hindi KAURI: a small shell, also the smallest denomination of Indian currency, which became obsolete in the 1920s. At that time four cowries were equivalent to one paisa, four paisas one anna and sixteen annas a rupee. In the late 1960s India adopted the decimal system in currency and one rupee is now equal to a hundred new paises."

اردو حاشیہ حسب معمول انگریزی حاشیے کا ترجمہ ہے:

” (۲۳۶) کوڑی (ہندی) ایک قسم کا چھوٹا سکہ جو خرید و فروخت میں اونٹنی سکہ کا کام کرتا ہے۔ ۱۹۲۰ء میں اسے ختم کر دیا گیا۔ اس سے پہلے چار کوڑیوں کا ایک پیسہ، چار پیسوں کا ایک آنہ اور اور سولہ آنوں کا ایک روپیہ ہوا کرتا تھا۔“

چغتائی صاحب اگر دیانتداری سے انگریزی حواشی کا ترجمہ کر دیتے تو بہت سی غلطیوں اور خامیوں سے بچ سکتے تھے۔ اب یہاں اُن کا پہلا فقرہ ہی بے معنی ہے۔ چھوٹے سکے اور اونٹنی سکے میں کیا فرق ہے؟ کوڑی کوئی باقاعدہ نکسالی سکہ نہ تھی بلکہ علامتی حیثیت رکھتی تھی۔ دونوں حاشیوں کی مشترکہ غلطی یہ ہے کہ ایک پیسے میں چار کوڑیاں بتائی گئی ہیں حالانکہ ایک پیسے میں چار چھدام اور ایک چھدام میں دو اڑھیاں یا چار کوڑیاں ہوتی تھیں کوپا پیسے میں سولہ کوڑیاں۔ اصطلاح میں چار چیزوں کے مجموعے (چوکرڑی) کو گنڈا کہا جاتا ہے۔ اس لیے چار کوڑیوں (یعنی ایک چھدام) کو عرف عام میں گنڈا کہتے تھے۔ کوپا پیسے کی تقسیم یوں بنتی ہے۔ ایک پیسہ = دو اڑھیلے (دھیلے) = چار چھدام (یا گنڈے) = آٹھ اڑھیاں = سولہ کوڑیاں۔

یہ کہنا بھی صحیح نہیں کہ لین دین میں کوڑی کا خاتمہ بیسویں صدی کی تیسری دہائی میں ہو گیا تھا۔ مہنگائی بڑھنے کے سبب انگریزی علاقوں میں کوڑیوں کا رواج متروک ہو گیا تھا تاہم دہلی ریاستوں میں ۱۹۳۷ء تک ان کا چلن باقی تھا۔ چغتائی صاحب نے انگریزی حاشیے کا

آخری جملہ چھوڑ دیا ہے جس سے اُن کا بیان یہ مغالطہ پیدا کرتا ہے کہ ۱۹۳۰ء کے بعد روپے کی کوڑیوں پیسوں اور آنوں میں تقسیم ختم ہوگئی حالانکہ آنوں اور پیسوں کا رواج ہندوستان اور پاکستان میں ۱۹۶۰ء کے بھی بعد تک رہا ہے۔

■ شرر نے فارسی میں مثنوی کے ارتقا کا ذکر کرتے ہوئے فردوسی کے بعد نظامی کا نام لیا ہے۔ (صفحہ ۱۱۷) انگریزی مترجمین نے اس پر حاشیہ ذیل دیا ہے:

"293. Nizami Arudi: born in Samargand, lived in the early century.
A courtier and poet."

یہ حاشیہ لاعلمی اور حماقت کا آئینہ دار ہے۔ بے چارے نظامی عروضی سرقتدی کا نام تک مثنوی کو یوں میں نہیں آتا۔ اُس کے کنتی کے چند اشعار ملتے ہیں وہ بھی اُس کی تالیف چہار مقالہ ("مجمع المنوار") میں شامل ہیں۔ شرر کی مراد معروف مثنوی کو مولانا نظامی گنجوی (۵۳۵-۵۹۹ء) سے ہے جن کا خمسہ مثنوی کوئی کا شاہکار مانا جاتا ہے۔ چغتائی صاحب نے بھی بغیر اس حقیقت پر توجہ دیے، لکھ دیا:

"(۲۹۳) نظامی عروضی سرقتدی۔ ابتدائی بارہویں صدی میں بقید حیات تھے۔"

■ شرر نے فارسی مثنوی کو یوں میں خسرو کا نام بھی لیا ہے جس سے اُن کی مراد یقیناً حضرت امیر خسرو دہلوی ہیں۔ لیکن انگریزی حاشیہ نویس نے یہ عزت ناصر خسرو کو بخش دی۔ لکھتے ہیں:

"295. Nasir-e-Khusraw: 1004-1077. Traveller, sceptic and poet."

ناصر خسرو نے دو مثنویاں "زاد المسافرین" اور "روشنائی نامہ" اپنی یادگار ضرور چھوڑی ہیں جن میں سے پہلی میں اُس کے سفر کے حالات اور دوسری میں اسماعیلی مذہب کا پرچار ملتا ہے۔ تاہم فارسی مثنوی نویسی کے میدان میں اُس کا مقابلہ امیر خسرو سے کرنا سورج کو چراغ دکھانا ہے۔ امیر خسرو نے خمسہ نظامی کا کامیاب ترین جواب اپنی پانچ مثنویوں میں پیش کیا ہے جن کے نام مطلع الانوار، شیریں و خسرو، آئینہ سکندری، بہشت بہشت اور مجنوں و لیلیٰ ہیں

۔ علاوہ ازیں تاریخی اور نیم تاریخی موضوعات پر بھی انہوں نے پانچ مثنویاں لکھیں یعنی قرآن
المتحدین، محتاج الفتوح، دہل رانی خضر خان، نہ سپہر اور تعلق نامہ۔ تعجب یہ ہے کہ ان حقائق
کے باوجود چغتائی صاحب آنکھ بند کر کے لکھ رہے ہیں:

”(۲۹۵) ناصر خسرو (۱۰۰۴ء-۱۰۷۷ء) اہم اعلیٰ شاعر اور سیاح۔“

■ موسیقی کی صنف ترانہ کے تعارف میں چغتائی صاحب رقم طراز ہیں:

”(۴۴۶) ترانہ (فارسی) ایک قسم کا گیت۔ ایک خاص لے یا سر۔ امیر خسرو نے
گوپال ناہک کے گائے ہوئے راگ میں سنسکرت کے الفاظ کے بجائے فارسی الفاظ استعمال
کیے اور اس صنف موسیقی کو ایجاد کیا۔“

اور انگریزی حاشیے کی عبارت یہ ہے:

"Persian TARANA, melody, song, a song in a RAGA composed of
simple words, usually Persian, sung in a colourful and gay melody
in fast tempo. The style was initiated by Amir Khusraw as a
result of a competition in the Court of Sultan Hussain Sharqi.
Gopal Naek sang a RAGA and Amir Khusraw was challenged to
reproduce it. He did so but not being proficient in the Sanskrit
language, he replaced the Sanskrit words in the song with Persian
and sang the RAGA. (BARE AGHA, P-7)."

یوں اس حاشیے کے تین ربوی ہو جاتے ہیں یعنی بڑے آغا، انگریزی مترجمین اور

چغتائی صاحب۔ اب خدا جانے کہ ع:

بلبل چہ گفت و گل چہ شنید و صبا چہ کرد

بہر حال حاشیہ غلط ہی نہیں غلط در غلط ہے۔

پہلی بات تو یہ ہے کہ سلطان حسین شرقی دہلی جو نیپور (۱۴۵۸ء-۱۵۰۰ء) سلطان

بہلول لودھی اور سلطان سکندر لودھی کا معاصر ہے جن کے ساتھ اُس کی معرکہ آرائیاں رہی ہیں

۔ اُس وقت کیا امیر خسرو (۶۵۱ھ-۷۲۵ھ/ ۱۲۰۳ء-۱۲۲۵ء) دہرا جنم لے کر آئے

تھے۔ امیر خسرو اور کوپال نایک کا مقابلہ سلطان علاء الدین خلجی (۱۲۹۵ء-۱۳۱۵ء) کے دربار میں ہوا تھا۔ خدا کا شکر ہے کہ چغتائی صاحب نے کو اس فاحش غلطی کی تصحیح نہیں کی تاہم اتنا تو کیا کہ سلطان حسین شرقی کا نام اپنے حاشیے سے نکال دیا۔

دوسری بات یہ ہے کہ یہ مقابلہ ترانہ کی صنف میں نہیں ہوا تھا بلکہ دھڑپہ میں جو اس قدیم دور میں راگ داری کی مرقبہ اور مقبول صنف تھی۔ دھڑپہ میں نہ صرف اُس وقت بلکہ آج بھی سنسکرت کے الفاظ استعمال ہوتے ہیں۔ امیر خسرو نے اُن کی جگہ فارسی الفاظ برت کر کوپال کے مقابلے میں کامیابی حاصل کی۔ یہ بھی یاد رہے کہ ترانہ جب امیر خسرو کی ایجاد بتایا جاتا ہے تو کوپال دکن سے یہ صنف اپنے ساتھ کس طرح لے آیا تھا؟ ترانہ کو "خاص لے یا نر" کہہ کر اس کے تعارف کا حق ادا نہیں ہو سکتا۔ اس کی اصل شناخت لے کی تیزی ہے جس کی طرف انگریزی حاشیے میں "fast tempo" کہہ کر اشارہ کیا گیا ہے۔ یہ لے اتنی تیز ہوتی ہے کہ اس میں کسی زبان کے الفاظ بھی ادا کرنا ممکن نہیں۔ نہ سنسکرت نہ فارسی نہ برج۔ اسی وقت کے باعث اس کے موجد حضرت امیر نے کچھ مختصر آوازیں مقرر کی تھیں جو معنی کے اعتبار سے بھمل ہوتی ہیں جیسے تالانا، دیرے، نا، دھیم، تا، تا، دھوم، یالوم وغیرہ اور ان میں ردو بدل سے مختلف راکوں کے ترانے باندھے اور گائے جاتے ہیں۔ موسیقی کے بارے میں دیے گئے حواشی میں اور بھی بہت سی غلطیاں ہیں تاہم میں بخوف طوالت اُن سے صرف نظر کرتا ہوں۔

■ قورمہ پر مرتب نے حاشیہ ذیل دیا ہے:

"(۴۸۳) قورمہ، بھنا ہوا گوشت جس میں ہلدی اور ترکاری و شوربہ (؟ شوربا) نہیں

ہوتا۔ صرف گھی اور مسالے پر چھوڑتے ہیں۔ لکھنؤ میں یہ بھری کے بغیر تیار کیا جاتا ہے۔"

آخری جملہ انگریزی حاشیے میں بھی موجود ہے:

"In Lucknow it is prepared without vegetables."

(۵) انگریزی حروف سے غلط فہمی

”کتری: ایک ذات جس کے افراد دینی کام کاج کرتے تھے۔“

یہ لفظ کٹاری (کٹاریہ) ہے۔ انگریزی میں Katari لکھا دیکھ کر مرتب نے اسے ”کتری“ سمجھ لیا۔ متن کے صفحہ ۶۴ پر صاف ”کٹاری ٹولہ“ درج ہے۔

■ یہی سلوک حاشیہ (۹۰) میں لفظ ”ٹولہ“ (بمعنی بستی، آبادی، محلہ) کے ساتھ کیا گیا ہے یعنی اسے ”ٹولہ“ لکھا ہے جو دراصل ایک وزن کا نام ہے۔ ٹولہ، بستی یا آبادی کے معنی میں ہرگز استعمال نہیں ہوتا۔ ٹولہ کی ترکیب کے ساتھ مختلف شہروں میں محلے پائے جاتے ہیں جیسے ملاچی ٹولہ، بڑھئی ٹولہ، بہشتی ٹولہ وغیرہ۔

(و) انگریزی الفاظ و محاورات کا غلط ترجمہ

چغتائی صاحب کے درج کردہ حواشی میں ایک خامی یہ بھی ہے کہ وہ جا بجا انگریزی الفاظ و محاورات کے ترجموں میں غلطیوں کے مرتکب ہوتے ہیں۔ یہ تو نہیں کہا جاسکتا کہ وہ انگریزی زبان سے نا بلد ہیں لہٰذا یہ اُن کی غفلت اور غفلت کا شاخسانہ ہے جس سے بعض اوقات بڑی استہزائی صورت حال پیدا ہو جاتی ہے۔ چند مثالیں ملاحظہ کیجیے:

■ میواتی پر یہ حاشیہ ملتا ہے:

”(۴۷) میو کی ایک راجپوت ذات جس نے بعد میں اسلام قبول کر لیا۔“

اس میں چغتائی صاحب نے گھوڑے کے آگے گاڑی جوتی ہے۔ میو مجر ہے اور راجپوت کھل۔ ”راجپوتوں کی ایک ذات، میو.....“ درست ہوتا۔ دراصل وہ انگریزی جملے کا مفہوم نہیں سمجھ سکے جو یوں ہے:

"47. A Rajpoot caste of meos who were converted to Islam, from the area of Mewar(Punjab)."

اس کا صریح مطلب ہے ”میو نامی ایک راجپوت ذات.....“ تاہم میواتیوں کا میواڑ سے اور میواڑ کا پنجاب سے کیا واسطہ؟ شکر ہے چغتائی صاحب نے یہ حصہ حذف کر دیا، کوھج بھی نہیں کی۔ بات صرف اتنی تھی کہ Mewar کی ”ٹی“ کی جگہ ”آر“ چھپ گیا تھا۔

■ کتاب کے صفحہ ۹۷ پر قیصر باغ (لکھنؤ) کی باقیات کے تحفظ کے ضمن میں بتایا گیا

ہے کہ ۱۸۵۷ء کی تباہی کے بعد ان آثار و عمارات کو اس شرط پر مختلف تعلقہ اردوں کی تحویل میں دے دیا گیا تھا کہ وہ ان میں کوئی نمایاں رد و بدل کیے بغیر قیام کریں اور ان کی حفاظت کریں۔ اس پر یہ انگریزی حاشیہ دیا گیا:

"212. The requirement to maintain the houses applies to this day."

جس کا مطلب ہے کہ "یہ شرط آج بھی برقرار ہے۔" لیکن چغتائی صاحب فرماتے

ہیں:

"(۲۱۲) گھروں کی دیکھ بھال کی ضرورت کا احساس اب بھی موجود ہے۔"

ظاہر ہے کہ یہ جملہ انگریزی عبارت کی صحیح ترجمانی نہیں کرتا۔

■ بیڑ بازی کے ضمن میں شرر نے یہ جملہ لکھا تھا:

"بیڑوں کی دو قسمیں ہوتی ہیں۔ ایک گھاکھس اور دوسری چنگ۔۔۔۔۔" (صفحہ ۱۶۸)

اس پر انگریزی مترجمین نے درج ذیل حاشیہ دیا:

"396. In fact there are many varieties of quail in India but bush quail and button quail are the best known."

اس حاشیے کا ترجمہ چغتائی صاحب یوں کرتے ہیں:

"(۳۹۶) برصغیر میں کوئل کی مختلف اقسام پائی جاتی ہیں لیکن زیادہ تر یہی دو مشہور ہیں۔"

پتہ نہیں یہ بیڑوں کی لڑائی میں کوئل کہاں سے ٹپک پڑی۔ اس کی کوئی توجیہ اس کے

سوانہیں ہو سکتی کہ فاضل مرتب نے بیڑ کے لیے انگریزی لفظ کوئل (Quail) کو کوئل سمجھ لیا۔

■ رقص کے سلسلے میں حاشیہ ذیل 'مربان' انگریزی ملتا ہے:

"459. In Indian dance a collection of small bells is frequently worn on a band round the ankles by male and female dancers alike."

اور چغتائی صاحب فرماتے ہیں:

"(۴۵۹) ہندوستانی رقص میں ماچنے والے مرد اور عورتیں اپنے گھٹنوں میں چھوٹی

چھوٹی گھنٹیاں باندھ لیتے ہیں۔۔۔۔۔"

ankle انگریزی زبان میں ٹخنے کو نہیں کہنے کو کہا جاتا ہے۔ ماروں گھٹنا پھوٹے
آنکھ ایسے ہی موقعوں پر بولتے ہیں۔

■ کباب پر انگریزی حاشیے کا پہلا فقرہ ہے:

"485. KABAB is prepared in Lucknow from finely ground
meat,....."

اردو حاشیے میں اس کا ترجمہ یوں ملتا ہے:

”(۴۸۵) لکھنؤ میں کباب بڑے عمدہ قیے سے تیار کیے جاتے تھے۔۔۔۔۔“

”finely ground“ کے معنی ہیں ”باریک پسا ہوا“ چغتائی صاحب عجلت

میں ”عمدہ قیہ“ لکھ گئے۔

■ شرر نے لکھنؤ میں مرقبہ جوتوں کے تذکرے میں یہ جملہ لکھا تھا:

”چڑے کے استعمال سے ہندو لوگ مذہباً احتراز کرتے تھے۔“ (صفحہ ۲۴۴)

اس پر انگریزی مترجمین نے یہ حاشیہ دیا تھا:

"508. The cow from which the hide is obtained is of course a
sacred animal for Hindus."

چغتائی صاحب نے یہ حاشیہ ان لفظوں میں دیا ہے:

”(۵۰۸) ہندوؤں کے ہاں ایسی گائے مقدس ہے جس سے ہڈیاں حاصل ہوتی

ہیں۔“

اس حاشیے کی مضحکہ خیزی بغیر کچھ کہے عیاں ہے۔ کیا ایسی گائیں بھی ہوتی ہیں جن

میں ہڈیاں نہیں ہوتیں۔ حقیقت یہ ہے کہ ہندو مذہب میں ہر قسم کی گائے مقدس سمجھی جاتی ہے

خواہ ہڈی والی ہو یا بغیر ہڈی کی، حتیٰ کہ نیل گائے بھی۔ ایسا معلوم ہوتا ہے کہ مرتب نے

انگریزی لفظ ”hide“ بمعنی کھال کو ”ہاڈ“ سمجھ کر اس کے معنی ہڈیاں کر دیے ہوں۔

■ مصنف نے ”صحبت“ سے موسوم محفلوں کے ذکر میں پتلے بنائے جانے اور ان کے

جلائے جانے کا ذکر کیا ہے۔ اس پر درج ذیل انگریزی حاشیہ ملتا ہے:

"540. In fact the custom is simply to burn the effigies and make derogatory remarks."

چغتائی صاحب کا ترجمہ یوں ہے:

”(۵۴۰) ایسے مجسموں کو جلا دیا جاتا ہے اور ان کے متعلق مازیا کلمات استعمال کیے

جاتے ہیں۔“

پُتلے اور مجسمے میں فرق ہوتا ہے۔ یہاں صورتِ حال کی مناسبت سے effigy کا ترجمہ مجسمہ ناموزوں ہے۔ مناسب ترجمہ پُتلہ ہی ہے۔ کسی سے اظہارِ نفرت کے لیے اُس کا پُتلہ جلا یا جاتا ہے، اہتمام سے مجسمہ تیار کر کے نذرِ آتش نہیں کیا جاتا۔

(ز) متفرق اغلاط

ذیل میں حواشی میں در آنے والی متفرق قسم کی اغلاط کی کچھ مثالیں پیش کی جاتی ہیں:

”(۱۰) خان کا لفظ بطورِ اعزازی خطاب بھی مستعمل رہا ہے جیسے احمد خان بگٹش۔“

بے شک ”خان“ کا استعمال بطورِ اعزازی خطاب بھی استعمال ہوتا رہا ہے لیکن احمد خان بگٹش کی مثال درست نہیں۔ نواب فرخ آباد احمد خان بگٹش پٹھان روہیلہ سردار تھے اور خان کا لفظ اُن کے نام کا جزو تھا نہ کہ خطاب۔

■ حاشیہ نمبر ۱۸ لفظ ”دیوان“ پر ہے۔ چغتائی صاحب نے اس کے مختلف معانی لکھتے ہوئے آغاز ”شاعرِ دربار“ سے کیا ہے۔ معلوم نہیں کہ یہ معنی انہوں نے کس لغت میں دیکھے ہیں بہر حال دیوان سے یہ معنی کبھی مرو نہیں لیے گئے۔ انگریزی حاشیہ دیکھنے سے پتہ چلا کہ وہاں اس مقام پر ”royal court“ درج ہے جس کا مطلب شاعری دربار ہے نہ کہ ”شاعرِ دربار“

■ لفظ کبوعی پر یہ حاشیہ دیا گیا ہے:

”(۳۵) ایک عرب قبیلہ جس کے جدِ اعلیٰ عبداللہ بن زبیر ہیں۔ اسی وجہ سے انہیں

زبیری بھی کہا جاتا ہے۔“

کبوعی نسبت ہے کبوء (کنبوء) سے۔ یو۔ پی کے کنبوء زیری ضرور کہلاتے ہیں تاہم بہتر ہوتا اگر چغتائی صاحب اس وثوق کے ساتھ یہ حاشیہ نہ دیتے۔ مختلف برادریوں کے دعاوی کو یوں آنکھ بند کر کے قبول کر لیا ایک محقق کو زیب نہیں دیتا۔

■ "(۴۵) ثابت خاں افغانستان کے ایک قبیلے کا سردار تھا۔"

یہ حاشیہ "ثابت خانی" نسبت پر ہے لیکن اس سے کچھ پتہ نہیں چلتا کہ ثابت خاں کا تعلق کس قبیلے سے تھا اور اس کا علاقہ یا زمانہ کونسا تھا۔ یہ ایسا ہی ہے جیسے یہ کہہ دینا کہ ثابت خاں حضرت آدم کی اولاد میں تھا۔ غرض ثابت خاں کا کوئی تاریخی وجود نہیں۔ ممکن ہے روہیل کھنڈ کے آباد کاروں میں اس نام کا کوئی پنہان ہو جس کی اولاد اپنی پہچان کی خاطر ثابت خانی کہلانے لگی۔ بہر حال ایسے کول مول حواشی کی تحقیق کے کام میں کوئی گنجائش ہے نہ اہمیت۔

■ حاشیہ ذیل "چندیلہ" پر ہے:

"(۴۶) ایک راجپوت کوت جو بندیل کھنڈ میں آباد تھی۔ اسی علاقے کے بھگیوں کا ایک قبیلہ جو جنگ وجدل میں مہارت رکھتا تھا۔"

اس حاشیے سے یہ پتہ نہیں چلتا کہ چندیلے دراصل راجپوت تھے یا بھگی؟

■ "(۱۰۹) چوتھ۔ مرہٹوں سے لیا جانے والا ٹیکس۔ یہ سالانہ آمدنی کا ایک چوتھائی ہوتا تھا۔"

چوتھ وہ خراج تھا جو مرہٹے اپنے ممالکِ محروسہ سے وصول کرتے تھے۔ چغتائی صاحب الٹی بات کر رہے ہیں۔ اگر وہ متعلقہ انگریزی حاشیے پر غور کر لیتے تو یہ غلطی نہ کرتے۔ وہاں صاف لکھا ہے:

"109. The Levy imposed by the Marathas."

■ غرارہ خواتین کا معروف زیرِ جامہ ہے جو عموماً غنیمت منقوح سے تلفظ کیا جاتا ہے لیکن اس کی عربی اصل میں غنیمت کمور ہے۔ غرارہ کسی بوری یا بڑے تھیلے کو کہتے ہیں چونکہ

اس لباس کا نچلا حصہ بہت کشادہ ہوتا ہے اس لیے یہ نام دیا گیا۔ اسی بنا پر اسے غرارے دار پانجامہ بھی کہہ دیا جاتا ہے جس کا لفظی انگریزی ترجمہ "baggy trousers" ہوگا۔ بہر حال انگریزی مترجمین نے "غرارہ" پر حسب ذیل مختصر حاشیہ دیا تھا:

"507. Similar to an ankle-length skirt and at present a popular form of ladies' dress in Lucknow."

اس کے باوجود چغتائی صاحب غرارے پر دیے گئے اپنے حاشیے میں فرماتے ہیں:

"(۵۰۷) غرارہ ایک قسم کا پیرہن جو زرد کے نیچے پہنتے ہیں اور جو بہت ڈھیلا ہوتا ہے۔"

اس پر اس کے سوا کیا کہا جاسکتا ہے؟ ع کوئی بتلائے کہ ہم بتلائیں کیا

(ح) بے سرو پا حواشی

چغتائی صاحب کے مرتبے میں متن کی عبارت پر نشانات کے حامل الفاظ اور اصل حواشی میں عدم مطابقت پائی جاتی ہے یعنی حاشیے کا نمبر کسی اور لفظ پر دیا گیا ہے اور حاشیے میں کسی غیر متعلق موضوع پر گفتگو کی گئی ہے۔ مثال کے طور پر:

■ متن کے صفحہ ۵۳ پر حاشیہ (۷) کا نشان رمان کے موقف والمیک پر ہے تاہم اصل حاشیہ لفظ "آباد" پر ملتا ہے۔

■ صفحہ ۵۷ پر حاشیہ کا نشان (۳۴) لفظ کوشائیں پر لگایا گیا ہے اور حاشیہ "برہمن" کے بارے میں جس کا آغاز یوں ہوتا ہے:

"(۳۴) برہمن: ابتدا میں اس سے ایسی الہامی کتابیں مروا تھیں جن میں قربانی دینے کے طریق کار اور ہدایات درج ہوتی تھیں..... الخ۔"

اس تین سطری حاشیے میں کوشائیں کا نام تک نہیں آیا۔ گسائیں (گنوسائیں) کے لفظی معنی گایوں کو پالنے اور ان کی خدمت کرنے والا ہے۔ ہندو سنتوں اور سادھوؤں کو

اترنا اس لقب سے یاد کیا جاتا تھا۔ برہمنوں کی ایک کوت بھی اس نام سے موسوم ہے۔
 ■ صفحہ ۸۴ پر حاشیہ کا نمبر (۱۶۸) ”انگریزی محل کے علما“ پر ثبت ہے لیکن اس نمبر کا حاشیہ
 اس طرح شروع ہوتا ہے:

”(۱۶۸) شیعہ مجتہدین کا خاندان جس کے جد اعلیٰ مولوی ولد ارغلی تھے۔۔۔۔۔ الخ۔“
 ایک پُر لطف بات یہ ہے کہ انگریزی حاشیہ میں مولوی ولد ارغلی کے نام کے آگے
 غلطی سے GUFRAMAB تحریر تھا۔

چغتائی صاحب اسے سمجھ نہ پائے اور اپنے حاشیہ سے اسے نکال دیا۔ دراصل یہ
 ”غفران آباد“ تھا جو مولوی ولد ارغلی مجتہد کے نام کے ساتھ بطور القاب آتا تھا۔
 ■ حاشیہ (۳۹۰) ہرات کے جلوس پر ہے۔ تاہم متن میں اس کا نشان کہیں نظر نہیں آتا۔
 ■ مصنف نے لکھنؤ کے مکانات کے ذکر میں یہ جملہ لکھا تھا:

”اکثر مکان میں نیچے اور ہر جگہ ایسی حکمت اور خوش اسلوبی سے یکدرے، کمرے اور
 کونٹریاں نکالی جاتی ہیں کہ تعجب معلوم ہوتا ہے۔“ (صفحہ ۲۵۶)۔

لفظ ”نیچے“ کا اشارہ تہ خانے کی طرف تھا اس لیے اس پر یہ انگریزی حاشیہ دیا گیا:

"514. This part of the house was the coolest and served mainly as
 a rest room during the heat of the day."

چغتائی صاحب نے حاشیہ کا نشان (۵۱۴) تو لفظ ”نیچے“ پر برقرار رکھا لیکن حاشیہ یہ دے ڈالا:
 ”(۵۱۴) کونٹری: وہ چکا مکان جس میں چند کمرے اور کمرہوں میں ہوا آنے کے لیے
 چند جانب دروازے ہوں۔“

(ط) مزید مطالعے کے لیے انگریزی کتابوں کے حوالے

چغتائی صاحب نے مختلف شخصیات بالخصوص شاعروں اور ادیبوں پر حواشی میں اپنے
 مآخذ کے طور پر یا پھر مزید مطالعے کے لیے انگریزی زبان کی تالیفات کے حوالے دیے
 ہیں۔ انگریزی مترجمین کی تو یہ مجبوری تھی کہ اُن کے فارمین اردو زبان کی تصنیفات سے مستفید

نہیں ہو سکتے تھے تاہم چغتائی صاحب کے قارئین تو اردو خواں لوگ تھے اور اردو و فارسی شعرو ادب پر بنیادی کتابیں اردو زبان میں موجود ہیں۔ چغتائی صاحب نے جہاں جہاں اردو کتابوں کا حوالہ دیا ہے وہ بھی انگریزی مترجمین کے حواشی کی پیروی کا شاخسانہ ہے اور بس۔ مجھے ایک بھی مقام ایسا نہ مل سکا جہاں چغتائی صاحب نے اپنے طور پر کوئی اردو کتاب دیکھنے کا مشورہ دیا ہو۔ چنانچہ:

■ حاشیہ (۱۹۵) میں اردو غزل کے بارے میں مطالعے کی غرض سے ڈیوڈ میتھیوز اور کرسٹوفر شیگل کی (An Anthology of Urdu love lyrics) دیکھنے کی صلاح دی ہے۔

■ حاشیہ (۲۳۵) میں اردو ادب کی تاریخ کے لیے ڈاکٹر محمد صادق کی کتاب ”A History of Urdu Literature“ دیکھنے کی سفارش کی گئی ہے۔

■ حاشیہ (۲۸۲) میں غالب پر مطالعے کے خاطر تین انگریزی کتابوں کے نام درج کیے ہیں۔
 ■ سودا کے بارے میں تفصیلات کے لیے رالف رسل اور خورشید الاسلام کی تالیف ”Three Mughal Poets“ کا نام لیا گیا ہے۔

■ اکثر اردو ادب قلم کے مختصر تعارف پر مبنی حواشی کے بعد رام بابو سکسینہ کی انگریزی تالیف کا حوالہ ملتا ہے۔

■ اسی طرح فارسی شاعروں اور ادیبوں کے تعارفی حواشی کے آخر میں برائون اور لیوی کی تالیفات کے حوالے ہیں۔

غرض وثوق سے کہا جاسکتا ہے کہ مشرقی شعرو ادب کے موضوع پر چغتائی صاحب نے ”گزشتہ لکھنؤ“ کے انگریزی مترجمین کی بڑی ثابت قدمی سے پیروی کی ہے اور خود کوئی زحمت کوارا نہیں کی۔

(ی) ضروری حواشی سے احتراز

انگریزی ترجمے کی پیروی میں ۵۵۱ حواشی دینے کے باوجود کہا جاسکتا ہے کہ بہت سے مقامات ایسے ہیں جو حواشی کے متقاضی تھے تاہم چونکہ انگریزی مترجمین نے ان پر توجہ نہیں دی اس لیے چغتائی صاحب نے بھی انہیں درخور اعتنا نہیں سمجھا۔ ایسے تمام موضوعات کا یہاں ذکر کرنا ممکن نہیں تاہم بطور مثال بعض مقامات کا ذکر مناسب رہے گا۔

جہاں تک شخصیات کا تعلق ہے اردو ادیبوں اور شاعروں، فرماں رواؤں نیز انگریز کمپنی کے افسروں وغیرہ میں سے اکثر پر اچھے برے حواشی موجود ہیں لیکن زندگی کے دوسرے شعبوں سے تعلق رکھنے والے لوگوں کے بارے میں حاشیوں کی غیر موجودگی بری طرح کھٹکتی ہے۔

اگر اہلبآ کے طبقے کو دیکھیں تو کتاب کے صفحہ ۱۳۵ پر دہلی کے نامور اہلبآ میں سے حکیم ارزانی، حکیم شغلی خاں، حکیم علوی خاں اور حکیم محمد شریف خاں کے اور صفحہ ۱۳۶ پر حکیم محمود خاں، حکیم عبدالمجید خاں اور حکیم اجمل خاں کے نام آتے ہیں۔

ان میں سے صرف حکیم اجمل خاں کے بارے میں تین حاشیے نمبر ۳۶۰، ۳۶۱ اور ۳۶۲ دیے ہیں۔ جن میں پہلا لفظ ”حاذق“ پر دوسرا طبعیہ کالج (دہلی) اور تیسرا قبی ویدک کانفرنس پر ہے۔ ان تینوں میں سے ایک بھی حکیم اجمل خاں کی شخصیت پر نہیں ہے حالانکہ یہ تمام نام در اہلبآ اس قابل تھے کہ ان پر تعارفی حواشی دیے جاتے۔

اسی طرح لکھنؤ کے مشہور اہلبآ کو بھی مختصر تعارف سے محروم رکھا گیا ہے۔ صفحہ ۱۴۲ پر مشہور خطاطوں کے تذکرے میں میر علی ترمیزی، میر عماد الحسنی، آغا عبدالرشید دہلوی، حافظ نور اللہ، قاضی نعمت اللہ اور عبد اللہ بیگ خطاط کے نام درج ہوئے ہیں تاہم یہ بھی مرتب کی توجہ سے محروم رہے۔

شخصیات سے ہٹ کر دوسری بہت سی چیزیں صراحت کی محتاج تھیں مثلاً:

■ متن کے صفحہ ۱۴۱ پر یہ فقرہ ملتا ہے: ”ہم نے اپنے طالب علمی کے زمانے میں ایک

بڑھیا کا کانا کیا چیز ہے؟ مرتب کا فرض تھا کہ اس پر روشنی ڈالتے۔

صفحہ ۲۸۳ پر ایک جملہ یوں ہے: ”اسی اثنا میں اگر محرم آگیا تو دونوں جانب سے اہتمام اور تکلف کے ساتھ کونا، لاجچیاں، چکنی ڈکیاں اور اٹلی درجے کے کارچوبی اور ریشمی بٹوے سدھیانے میں بھیج جاتے ہیں۔“

”محرم کے ابتدائی دس دنوں میں شیعہ حضرات پان کھانا بھی چھوڑ دیتے ہیں۔ لہٰذا

یہ حاشیہ اپنی جگہ لیکن متذکرہ بالا جملے میں کم از کم دو چیزیں ایسی ہیں جن پر حاشیہ دینا ضروری تھا۔ ایک کوٹا اور دوسرا بیوہ۔ یہ بھی یاد رہے کہ اس ضمن میں جن چیزوں کے نام لیے گئے ہیں وہ صرف محرم یا عاشورے سے مخصوص نہیں ہیں بلکہ سارا سال استعمال میں رہتی تھیں۔

کوٹا جسے لکھنؤ سے باہر لگنا کہا جاتا تھا ایک قسم کا چیمہ تھا۔ اس میں باریک کتری ہوتی چھالیہ مٹھنی ہوتی دھنیے کی رگری (مغر کشنیز) کھوپرا، لالچیاں اور چکنی ڈلی شامل ہوتی تھی۔ کھوپرے کا کالا چھلکا چھیل کر اتار دیا جاتا تھا اور اس کے اندر باہر ایک جانب سرخ اور دوسری طرف سبز رنگ چڑھا دیا جاتا تھا۔ خشک ہونے کے بعد اس کی باریک برنجیاں سی کاٹ لی جاتی تھیں۔ یہ ایک طرف سے سرخ دوسری طرف سے سبز اور بیچ میں سے سفید ہوتی تھیں۔ لالچویوں اور چکنی ڈلیوں پر چاندی سونے کے ورق چڑھائے جاتے تھے۔ اس طرح یہ رنگا رنگ لگنا تیار ہو جاتا تھا جو کویا پان کا متبادل تھا۔ لگنا (کوٹا) لکھنؤ سے مخصوص نہیں تھا۔ دہلی

’راپور‘ بھوپال، ٹونک اور مسلمانوں کے دوسرے تمدنی مراکز میں یہ ایک جانی پہچانی چیز تھی۔ بعض مقامات پر اس میں چار مغز اور بادام وغیرہ کا اضافہ کر دیتے تھے۔

بٹوہ آج کل انگریزی پرس (purse) کو کہا جاتا ہے۔ شرر نے جس بٹوے کا ذکر کیا ہے وہ ریشمی کپڑوں، اطلس، کھواب، بناری وغیرہ سے بنائے جاتے تھے جن میں رنگوں کے امتزاج کا خاص خیال رکھا جاتا تھا۔ ان کی شکل چاندے یعنی نیم دائرے کی ہوتی تھی۔ اس کے درمیان ایک رنگ کا کپڑا اور چاروں طرف دوسرے رنگ کا حاشیہ یا کوٹ۔ اگر کپڑا نقش و نگار سے عاری ہوتا تو بٹوے پر دونوں جانب سلمہ ستارے یا کوٹا کناری کا کام کر دیا جاتا تھا۔ اندر باریک کپڑے کی تہوں سے تین چار خانے بنا دیے جاتے تھے۔ ایک میں چھالیہ دوسرے میں تمباکو تیسرے میں گولکا یا لالچیاں وغیرہ رکھی جاتیں۔ بٹووں میں بڑی نفاست سے ڈورے ڈالے جاتے جن کے سروں پر بڑی خوبصورت گھنڈیاں بنی ہوتیں۔ یہ تعداد میں چار ہوتے تھے۔ دو چھوٹے ڈوروں کے کھینچنے سے بٹوہ کھل جاتا تھا اور لمبے ڈورے کھینچنے پر اس کا منہ بند ہو جاتا تھا۔ پان کھانے کا رواج عام تھا اور اس غرض سے پانوں کی ڈبیہ اور بٹوہ ہمیشہ ساتھ رکھا جاتا تھا۔ بھوپال کے بارے میں ایک عوامی نیک بندی مشہور ہے:

چار چیز است تحفہ بھوپال گولکا و بٹوہ و چنوٹی رومال

■ کتاب میں ایک سے زیادہ مقامات پر ”باکوں“ کا نام آیا ہے۔ یہ ادارہ ایک جامع حاشیہ کا متقاضی تھا لیکن مرتب نے اسے التفات سے محروم رکھا۔

■ کتاب کے صفحہ ۲۹۱ پر ”شہدوں“ کا ذکر ملتا ہے۔ شہدے باکوں کی طرح ایک جانا پہچانا ادارہ تھا۔ ان پر ایک بھرپور تعارفی حاشیہ لکھا جانا چاہیے تھا۔

متعدد الفاظ و اصطلاحات مثلاً خدام، چھت گیری، میر فرش وغیرہ حواشی کے مستحق تھے۔ غرض کہاں تک ذکر کروں، مختصر یہ کہ بیسیوں مقامات چغتائی صاحب کی سہل انگاری کے باعث حاشیوں سے محروم رہ گئے۔

صفحات بالا میں ”گذشتہ لکھنؤ“ کے متن پر دیے گئے مرتب کے فراہم کردہ حواشی کے جائزے سے بخوبی اندازہ ہو جاتا ہے کہ انہوں نے ان میں ہر قسم کی افراط روا رکھی ہیں۔ انہوں نے تمام تر حاشیے اس تالیف کے انگریزی ترجمے سے نقل یا اخذ کیے ہیں اور اس میں بھی جا بجا ٹھوکریں کھائی ہیں۔

میں نے ارادی طور پر جستجو کی کہ ان ۵۵۱ حواشی میں فاضل مرتب کے اپنی طرف سے اضافہ کردہ اجزا کا سراغ لگاؤں۔ الحمد للہ میری سعی مشکور ہوئی اور مجھے چند ایسے حاشیے مل گئے جن پر مرتب نے ایک ایک جملے کا اضافہ کیا ہے۔ میں اس کبریت اہم کو بطور تبرک قارئین کی خدمت میں پیش کرتا ہوں:

■ حاشیہ ۲۳۳: ولی کجراتی: ”.....حالیہ فسادات کجرات میں ولی کا مزار مسمار کر دیا گیا۔“

■ حاشیہ ۲۶۵: جرأت: ”.....کلیات جرأت (تین جلد) اٹالیہ کے مشہور شہر نیپلز سے شائع ہو چکا ہے جس کو ڈاکٹر اقتدا حسن مرحوم نے بڑی محنت اور جانفشانی سے مرتب کیا تھا۔“

■ حاشیہ ۳۷۸: کاتب: ”.....لیکن اب کمپیوٹر کمپوزنگ کے رواج پاتے ہی کاتبوں کی تعداد خاصی کم ہو گئی ہے۔“

■ حاشیہ ۴۴۲: غزل: ”.....دور حاضر میں پاکستانی کویٹوں میں مہدی حسن اور غلام علی نے غزل گانے میں بین الاقوامی شہرت حاصل کی ہے۔“

■ حاشیہ ۴۶۲: نال: ”.....کویٹوں میں ساڑھے بارہ تالیس مشہور ہیں۔“

(IV)

”گذشتہ لکھنؤ“ کے منتخب تنقیدی اور تحقیقی مطالعات کے لیے الگ حصہ مختص ہے اور یہ معتبر ناقدین اور محققین کی گہری نظر کی غمازی کرتے ہیں۔“

الگ حصہ تو ضرور مختص ہے تاہم جس کتاب کو چغتائی صاحب مرتب کر رہے ہیں

اس کے بارے میں انہوں نے اپنی طرف سے کچھ اظہار خیال نہیں کیا۔ اس حصے میں جیسا کہ اس مضمون کے آغاز میں ذکر کیا جا چکا ہے، ”گذشتہ لکھنؤ“ کے تین سابقہ ایڈیشنوں کے مرتبین یعنی رشید حسن خاں، مختصر احمد ہوی اور شمیم انہونی کے تحریر کردہ دیباچوں کو نقل کر دیا گیا ہے اور بس، اس صورت حال میں ان کے بارے میں کچھ عرض کرنے کی ضرورت محسوس نہیں ہوتی۔

(۷)

”۵۔ عبدالحلیم شرر کے سوانح حیات اور تصنیفات کے متعلق کچھ ایسے مضامین بھی شامل کیے گئے ہیں جن کے مطالعہ سے ان کی شخصیت کی تفہیم اور اردو ادب کی ترویج و ترقی میں ان کی بلند پایہ خدمات کا بخوبی علم ہو جائے گا۔ اس حصے کے دو مضامین خصوصی توجہ کے مستحق ہیں، ان میں ایک تو ڈپٹی نذیر احمد کے فرزند مولوی بشیر احمد دہلوی کا مضمون ہے، جو انہوں نے اپنے دیرینہ دوست کی وفات پر رقم کیا تھا اور اس سے شرر کی زندگی کے کئی پہلوؤں پر مزید روشنی پرتی ہے۔ دوسرا مضمون عبدالمزوف عشرت کا تحریر کردہ ہے، جو لکھنؤ کے تہذیبی آثار کو اجاگر کرنے والے ابتدائی لکھاریوں میں سے ہیں۔“

فاضل مرتبے اس حصے میں بھی پانچ اہل قلم کے مضامین یکجا کرنے پر اکتفا کی ہے اور گفتہ آید در حدیث دیگران کا لائحہ عمل اختیار کیا ہے۔ چونکہ انہوں نے تصنیف کی طرح مصنف کے بارے میں بھی اپنی رائے محفوظ رکھی ہے اس لیے ہمیں بھی اس بارے میں کچھ عرض کرنے کا حق حاصل نہیں ہے۔

(۷)

”۶۔ ”گذشتہ لکھنؤ“ میں ایسے الفاظ و محاورات بھی استعمال ہوئے ہیں، جو اب متروک ہو چکے ہیں یا قلیل الاستعمال قرار دیے جاتے ہیں۔ ایسے الفاظ وغیرہ کی ایک فرہنگ دی گئی ہے تاکہ عام قارئین کے لیے متعلقہ عبارتوں کا مفہوم واضح ہو جائے۔ اس فرہنگ کی تیاری میں

میرے دیرینہ محب اور زبان شناس محمد سلیم الرحمن صاحب نے بھی ماہرانہ اعانت فرمائی۔“
یہ فرہنگ کتاب کے آٹھ صفحات پر مشتمل ہے۔ اس کی بنیادی خامی یہ ہے کہ اس میں دیے گئے الفاظ کے آگے متن کا متعلقہ صفحہ نمبر درج نہیں کیا گیا۔ اس سے یہ وقت پیدا ہوتی ہے کہ لفظ کو اس کے سیاق و سباق میں دیکھنے کے لیے پوری کتاب کھگاننی پڑتی ہے۔
ایک لفظ کے مختلف معانی ہو سکتے ہیں اور اس چیز کا خیال رکھنا پڑتا ہے کہ مصنف نے یہ لفظ کس تناظر میں استعمال کیا ہے اور اس خاص مقام پر اس کے کون سے معنی مراد لیے ہیں۔ کسی کتاب کی فرہنگ اور عمومی کتب لغت میں یہی چیز مابہ الامتياز ہوا کرتی ہے۔ چغتائی صاحب نے اس فرہنگ میں جس علمی معیار کا مظاہرہ کیا ہے وہ ان کی حاشیہ نگاری سے کسی طرح بہتر نہیں ہے اور یوں یہ سوءنظن پیدا ہوتا ہے کہ الفاظ کے آگے متعلقہ صفحات کے نمبر درج نہ کرنا ایک شعوری عمل ہے۔

محمد سلیم الرحمن صاحب کو چغتائی صاحب نے ماحق بدنام کیا۔ میں یہ بات ایک لمحے کے لیے بھی تسلیم نہیں کر سکتا کہ افلاط کی یہ کھٹونی یعنی فرہنگ ”گذشتہ لکھنؤ“ محمد سلیم الرحمن صاحب جیسے بالغ نظر شخص کی ”ماہرانہ اعانت“ سے تیار کی گئی ہے۔ اگر ایسا ہوتا تو اس میں موجود فاحش افلاط ہرگز نہ پائی جاتیں۔

اب میں فرہنگ ہذا کا سرسری جائزہ لے کر اس کی چیدہ چیدہ افلاط ترتیب وار ذیل میں درج کرتا اور حسب موقع اپنی رائے سے قارئین کو مطلع کرتا ہوں:

■ ”آؤ کرنا: کپڑے پر زینت کے لیے نقش بنانا۔“

آؤ نقش کی اس خاص قسم کو کہتے ہیں جسے اردو میں چٹ، سلوٹ بھڑی اور جھول کہا جاتا ہے۔ آؤ کرنا کپڑے میں نائکے دار پلیٹیں ڈالنا ہوتا ہے جسے انگریزی میں smocking کہتے ہیں۔ تاہم آؤ کرنے کے ایک مجازی معنی کسی کو مار مار کر نیل ڈال دینے کے بھی ہیں اور وہی یہاں چسپاں ہوتے ہیں۔ ذکر ہے بیروں کی لڑائی کا اور مصنف کے الفاظ یہ ہیں:

”بئیر کی لڑائی مرغ سے ملتی ہوئی ہے۔ چونچ سے کاٹا اور بچوں سے لات مارتا ہے۔ چونچ سے حریف کے منہ کو زخمی اور آؤ کر دیتا ہے۔“ (صفحہ ۱۶۹)۔

اب ظاہر ہے کہ یہاں آؤ کرنے سے مراد کھردنچے مارنے اور خراشیں ڈالنے سے ہے ورنہ بئیر ایک دوسرے کے کپڑوں پر نقش و نگار تو بنانے سے رہے۔

■ ”لوگھی: وہ لمبی رسی جس کو گھوڑا نکالنے اور سدھانے کے وقت اس کے پیچھے پھٹکارتے ہیں۔“

اب یہ ملاحظہ کیجیے کہ مصنف کی اوگھی سے کیا مراد ہے:

”اوگھی کارچوبی کام کے اُن مختلف قطع کے ٹکڑوں کو کہا جاتا ہے جو زمانے یا مردانے جوتوں پر لگائے جاتے ہیں۔“ (صفحہ ۲۳۶)

ان دونوں معنوں میں فرق پر تبصرہ کرنے کی کوئی ضرورت نہیں۔

■ ”بالا بر: انگرکھے کا وہ حصہ جو آگے کی کلی سے نکلا ہوتا ہے اور دامن کے نیچے چھپا رہتا ہے۔“

یہ معنی صحیح نہیں کہے جاسکتے۔ بالا بر کے بارے میں مصنف نے جو کچھ بتایا ہے اُس پر مرتب نے خود ذیلی عنوان ”بالا بر“ دیا ہے اس سے معلوم ہوتا ہے کہ یہ بالا پوش کی ایک قسم ہے۔ اس کے تعارف میں یہ الفاظ ملتے ہیں:

”اس کے بعد ایرانی قبا سے ماخوذ کر کے بالا بر ایجاد ہوا۔۔۔۔۔۔“ (صفحہ ۲۳۷)۔ پھر اس کی قطع کے تذکرے کے بعد یہ اطلاع فراہم کی ہے کہ ”بالا بر بھی دہلی عی کی ایجاد ہے۔۔۔۔۔۔ اسی بالا بر پر ترقی کر کے دہلی عی میں انگرکھا ایجاد کیا گیا۔“ (صفحہ ۲۳۸)۔

بعد ازاں چکن اور اچکن کا ذکر آتا ہے اور آخر میں شروانی (شیروانی) کا۔ کویا جامہ قبا، بالا بر، انگرکھا، چکن اور اچکن یہ سب شیروانی کی ارتقائی کڑیاں ہیں۔

■ ”بجھرد: ایک خاص وضع کا سرپوش جس کو گھڑوں پر رکھتے ہیں۔“

یہ صراحت ناکافی ہے۔ یہ کہنا مناسب ہوتا کہ: مٹی کا ایک سبک سرپوش جس کو گھڑوں پر رکھتے اور پانی پیش کرتے وقت آنخوروں پر ڈھکتے ہیں۔ مصنف نے مختلف مقامات پر یہ دونوں استعمال بتائے ہیں۔

■ ”بھٹہ: عربی بمعنی دراڑ۔“

یہ لفظ مجہول اور معنی مغلوٹ ہیں۔ مجھے تلاش کے باوجود کتاب میں ”بھٹہ“ نظر نہیں آیا۔ ممکن ہے ”بھٹہ“ ہو جسے ”بھٹہ“ لکھ کر ایک فرضی معنی دے دیے گئے۔ صفحہ ۱۱۱ پر یہ عبارت ملتی ہے۔ ”وہی بھٹہ جو چند روز میں باغِ ارم بن گیا تھا، حسیض اوبار کا جہنم ہو کے رہ گیا۔“

■ ”بکیاں: پنجابی میں دکھیاں۔“

کتاب میں اس لفظ کا وجود بھی مشکوک ہے۔ خدا جانے مرتب کی اس سے کیا مراد ہے؟

■ ”بلاق: زیور جس کو عورتیں ناک میں پہنتی ہیں۔“

یہاں یہ صراحت درکار تھی کہ بلاق، ناک کے دوسرے زیوروں بسمرتھ، نتھنی اور لونگ کی طرح ناک کے نتھنے میں نہیں بلکہ دونوں نتھنوں کے درمیانی پردے کو چھید کر پہنا جاتا ہے۔

■ ”پھٹک مارنا: گھوڑے کی (؟) دوٹی پھینکنا۔“

پھٹک کے مختلف معنی ہیں جن سے یہاں سرکار نہیں۔ ہماری تمام اردو لغاتوں میں پھٹک مارنا، دوٹی مارنے یا جھاڑنے (پھینکنے نہیں) کے مترادف بتایا گیا ہے تاہم حقیقت یہ ہے کہ گھوڑے، گدھے وغیرہ کی دوٹی اور پھٹک میں فرق ہوتا ہے۔ دوٹی پیچھے کی طرف موجود شے کو ماری جاتی ہے۔ پھٹک وہ حرکت ہے جو رہوار اپنی پیٹھ (پشت) پر سواری کرنے والے کو گرانے کے لیے استعمال کرتا ہے۔ اس غرض سے وہ ایک دم اچھلتا ہے اور پشت کو زور سے جھٹکا دیتا ہے جس کے نتیجے میں سوار غیر متوازن ہو کر زمین پر آ رہتا ہے۔ یہ بھی خیال رہے کہ گھوڑے کی پشت پر بیٹھا ہوا شخص اس کی دوٹی کی زد سے باہر ہوتا ہے۔ دوٹی مارنے کے لیے

صحیح فارسی مصدر ”ہٹک زدن“ یا ”جفتہ زدن“ ہے اور ”پٹھک زدن“ کا درست اردو ترجمہ ”کاندھی دینا“۔ سودا ”درجہ اُسپ“ میں کہتے ہیں:

فلک نے چھین کے گھوڑا جو مجھ کو گھوڑی دی
جو مثلِ بخت گلوں ہے پکھنے کے درپے
سوار ہو کے جو آقا کے کام کی خاطر
کروں ہوں لات تو پٹھک ہے اور کاندھی ہے

اردو لغت (جلد ۱۴، صفحہ ۵۹۶-۵۹۵) میں کاندھی دینا کے معنی یوں لکھے ہیں:
”گھوڑے کا..... گردن جھکا کر پٹھک مارنا اور پیٹھ سے جھٹکا دینا تاکہ سوار گر پڑے۔“ ساتھ محبت کے مرثیہ کا یہ شعر بھی درج ہے:

ہو کے ترچھا کبھی چلتا ہے کبھی رکتا ہے
کاندھی دیتا ہے کبھی اور کبھی بھٹکتا ہے

مصنف نے پٹھک انہی خاص معنی میں استعمال کیا ہے۔ موقع ہے ایک گھوڑے اور شیر کی لڑائی کا۔ متن کی عبارت دیکھیے:

”جیسے ہی شیر جست کر کے اُس پر آیا اُس نے اس طرح اگلا جسم جھٹکایا کہ شیر پشت پر گرا..... ساتھ ہی گھوڑے نے اس زور سے پٹھک ماری کہ شیر قلابازیاں کھاتا ہوا دور جا گرا۔“ (صفحہ ۱۲۰)

■ ”پٹھکی: وہ گتھی جو خشک سفوف کے گھولنے میں پڑ جاتی ہے۔ ایک چھوٹا سا پرندہ۔“

یہ دونوں معنی یہاں بے محل ہیں۔ مرتب پٹھکی کی ”پٹھ“ پر پیش سمجھ رہے ہیں حالانکہ یہ زبرد کے ساتھ پٹھکی ہے جس کے معنی چڑی مار کے جھولے یا پنجرے کے ہیں۔ متن کی عبارت ذیل سے جو بیڑ پکڑنے کے سلسلے میں ہے میری بات کی وضاحت ہو جائے گی:

”..... صبح ہوتے ہی وہ سب طرف سے ہٹکا کے جال کی طرف بھگائے جاتے ہیں جس میں پھنستے ہی پکڑ پکڑ کر پٹھکیوں میں بند کر لیے جاتے ہیں۔“ (صفحہ ۱۷۰)۔

■ پھڑوے: بھاؤڑے (؟ پھاؤڑے) کپڑے کے پھٹے کپڑے۔“

یہ نہیں بتایا گیا کہ کتاب میں یہ لفظ دونوں میں سے کس معنی میں لایا گیا ہے۔ کتاب کے صفحہ ۵۷ پر درج ذیل فقرہ ملتا ہے: ”مزدور پھڑوے اور کدالیں لیے ہوئے ساتھ ہوتے۔“ لہذا دوسرے معنی دینے کی ضرورت نہیں تھی۔

■ ”تلنگہ: وہ انگریزی سپاہی جسے انگریزی پوشاک پہنائی جاتی ہے۔ ایک قسم کا کنکوا۔“

مرتب اپنی بات واضح نہ کر پائے۔ انگریزی سپاہی انگریزی نہیں تو کیا چینی وردی پہنے گا؟ اگر ”ویسی سپاہی“ لکھ دیتے تو کچھ بات بن جاتی۔ دراصل تلنگا (ت پر زیر) تلنگانہ کے باشندے کو کہتے ہیں۔ انگریز کمپنی نے سب سے پہلے کرائے کے سپاہی دکن کے علاقے تلنگانہ سے بھرتی کیے تھے اور انہیں وردی پہنا کر تربیت دی تھی۔ چنانچہ آگے چل کر کمپنی کے ملازم ویسی سپاہی، خواہ اُن کا تعلق برِ عظیم کے کسی علاقے سے ہو، تلنگے کہلانے لگے۔ چنگ کی ایک قسم بھی تلنگا کہلاتی تھی تاہم مرتب کو وضاحت کرنی چاہیے تھی کہ متن میں یہ لفظ کن معنی میں لایا گیا ہے۔ موجودہ صورت میں تو یہ لال بھٹکوا دلی بات ہے کہ یا تو ہاتھی ہے یا امرود۔ یہ بھی بتانا چلوں کہ مجھے یہ لفظ متن میں سرے سے نظر ہی نہیں آیا۔

■ ”ز: بد مزاج، شریر، سرکش“

■ ”ز: دار: اکھو، بد مزاج“

یہاں مرتب نے انتہائی غیر فہم داری کا مظاہرہ کیا ہے۔ وہ دونوں لفظوں کی نئے پر زیر سمجھ بیٹھے ہیں۔ ”ز“ ”ز:“ سے اسم صفت ہے بمعنی زُ ہانکنے والا، بک بک کرنے والا، جھٹکی۔ اس کے مجازی معنی بڑبولا، لاف زن نیز سرکش اور بد مزاج کے بھی ہوتے ہیں اور ”ز“ سے دار، تو کوئی ترکیب سرے سے ہے ہی نہیں لیکن اس بحث کا کیا فائدہ جب کہ مصنف نے اپنی تالیف میں چند بار جو لفظ استعمال کیا ہے اُس کا حرفِ اول یعنی ”ز“ مضموم ہے یعنی زُر، اُغرے اور زُرے دار، زُر اُدانے یا ننھی سی کنکری کو کہتے ہیں اور زیرِ نظر متن میں انہی معنی میں

لایا گیا ہے۔ مجازی معنی اور بھی ہیں مثلاً ریز گاری یا سگریٹ کا بچا ہوا ٹکڑا تاہم اُن سے یہاں غرض نہیں۔ اب ذرا متن کے حوالے دیکھ لیجیے جن سے میری بات کی تصدیق ہو جائے گی:

”..... ایک خاص قسم کا بنا ہوا تمباکو جس کی صورت ٹرے دارباروت کی سی ہوتی ہے۔۔۔۔۔“ (صفحہ ۳۰۴) یعنی دانے دار بارود۔

”چکنی ڈلی کے مغز کے خوشنما ہشت پہل ٹرے بنا دیے جاتے ہیں

.....“ (صفحہ ۳۰۶) یعنی ہشت پہلو دانے۔

■ ”جھل: گھی یا تیل رکھنے کا چڑے کا بنا ہوا ٹوٹی دار ظرف۔“

جھل کئی معنی میں آتا ہے۔ یہ تیل کے ٹپے کو بھی کہتے ہیں اور کڑچھی اور پٹی کو بھی۔ تاہم اس کا کیا علاج کہ یہ معنی متن کی متعلقہ عبارت سے پیوست نہیں ہوتے جو یہ ہے:

”خوانوں کی شان عام سوسائٹیوں میں یہ تھی کہ لکڑی کے خون، اُن پر رنگین تیلیوں کا گنبد نما جھل۔۔۔۔۔“ (صفحہ ۲۳۰)

جھل اُس کھلے منہ کے خرطی ٹوکرے کو کہتے ہیں جس کے نیچے مرغیاں بند کی جاتی ہیں۔ اسی شکل کا ایک سرپوش خون میں رکھے ہوئے کھانوں کو ڈھکنے کے لیے باریک سرکنڈوں کی تیلیوں سے تیار کیا جاتا تھا۔ تیاری سے قبل ان تیلیوں کو آرائش کی خاطر مختلف رنگوں میں رنگ لیا جاتا تھا۔ یہاں جھل سے مراد یہی خون پوش ہے۔ گنبد نما سے مصنف کی مراد اُس کی خرطی شکل ہے۔

■ ”جھل جھل: چنگ کی دم۔“

جھل جھل کا ”لفظ“ عام اردو کتب لغات میں نہیں ملتا۔ صرف اردو لغت (کراچی) میں یہ معنی درج ہوئے ہیں تاہم یہاں یہ صراحت ضروری ہے کہ ”جھل جھل“ کے دونوں حصوں پر زبر، زیر اور پیش تینوں لگ سکتے ہیں اور معنی وہی رہتے ہیں۔ دوسرے یہ کہ چنگ کے ساتھ لہرانے والی کاغذ کپڑے یا فیتے وغیرہ کی دم کو جھل جھل نہیں کہا جاتا۔ اس کے لیے آب و

وضاحت ہو جاتی ہے۔

مات کرتی تھی۔

تجمل اور پتے کو پتنگ کا نچلا کونا کہا جاسکتا ہے ڈم نہیں۔ متن کا یہ اقتباس ملاحظہ ہو:

صفحے پر ایک اور جگہ لکھتے ہیں:

“

مطلب یہ کہ جس طرح بنارس (زرہفت) کا کپڑا پرانا ہونے پر جلا کر اُس کی چاندی

سچ لی جاتی ہے اُسی طرح یہ طوائی متعیش کی جھل جھل بھی یک جاتی تھی۔ یاد رہے کہ جھل جھل
’جھلا جھل کا تحفہ‘ ہے اور جھلا جھل بنیادی طور پر متعیش کے کام کو کہا جاتا ہے خواہ وہ چنگ پر ہو
یا کپڑے پر۔ انشا اللہ خاں کا شعر ہے:

کو کا جی دیکھو میری دو گانا پہ کیا بھی
پشواز اودی اور جھلا جھل کی اوڑھنی
اور شاہ حاتم کہتے ہیں:

لپ تالاب ہے ایسی جھلا جھل
کویا باندھے ہیں متعیش مسلسل

یہ دونوں شعر ”اردو لغت“ میں موجود ہیں۔ اسی لغت میں ”جھل جھل“ بمعنی چنگ کی
دم کی دو مثالیں درج کی گئی ہیں۔ پہلی واجد علی شاہ کا شعر:

دستِ نازک سے بڑھلایا تو نے جب اپنا چنگ
واہمہ میرا تری نکل کی جھل جھل ہو گیا

یہ اشارہ چنگ کی چمک دمک اور آرائش و زیبائش کی طرف ہے اس سے ”دم“ کے
معنی کہاں نکلتے ہیں؟ دوسری مثال نثر سے ہے: ”اگر وہ خود چنگ بن کر اڑے تو میں اُس کی
جھل جھل بن کر ساتھ اڑوں۔“ یہاں بھی ”دم“ کا صریحاً ذکر نہیں۔ بس چولی دامن کا ساتھ مراد
ہے جو متعیش کی سجاوٹ سے بھی پورا ہو جاتا ہے۔

میرے عرض کرنے کا مقصد یہ ہے کہ ”چنگ کی دم“ کہہ دینے سے کپڑے کی دھجی یا
کافد کی لمبی کترن کی طرف دھیان جاتا ہے اور اُن کو جھل جھل ہرگز نہیں کہا جاسکتا۔ بل لغت و
تحقیق کو لفظوں کے مخصوص معانی کا لحاظ رکھنا ضروری ہے۔ عمومی معنی درج کر دینے سے غلط فہمی پیدا
ہوتی ہے۔

■ ”حیفہ: ایک مریض زبور کا نام جو پگڑی پر باندھا جاتا ہے“ کلنی۔“

جینے بے شک ایک جزوِ زبور ہے جو گڑی کے سامنے کے حصے پر باندھا نہیں مانکا جاتا تھا۔ اس کے پیچھے ایک پن لگی ہوتی تھی جسے گڑی میں چھو دیتے تھے۔ کلفتی بالکل مختلف چیز ہے۔ یہ گڑی سے اوپر نگی ہوئی ہوتی ہے اور کیا ب پرندوں کے پروں یا ریشمی رنگین تاروں سے بنائی جاتی ہے۔

■ چڑھویں: اونچی بری کی جوتی

یہ معنی شک کے شائبے سے خالی نہیں۔ اونچی بری کی جوتی کا رواج بہت بعد کی بات ہے اور یہ مغربی چیز ہے۔ چڑھویں جوتے یا چڑھویں جوتی سے مراد ایسی جوتیاں ہیں جن میں بری کا پچھلا حصہ ٹخنے سے نیچے تک چھپ جائے۔ یہ پھڑی جوتی کی متضاد صورت ہے۔ ☆ ”چھپی: کپڑا چھاپنے والا وہ کپڑا بندھی ہوئی چھڑی جس سے کپڑا اڑاتے ہیں۔“ بے شک دونوں معنی صحیح ہیں تاہم پہلے معنی کی یہاں ضرورت نہ تھی۔ مصنف کی مراد دوسرے معنی سے ہے۔ متن کا فقرہ ہے:

”کمال یہ تھا کہ جس جگہ اور جس مکان پر چاہتے چھپی کے اشارے سے بازی کرا دیتے یعنی کپڑا ہوا میں قلابازیاں کھانے لگتے۔“ (صفحہ ۱۷۴)

■ ”دھڑوت: لمانت۔“

لمانت کے علاوہ دھڑوت یا دھڑوت کے ایک معنی زرضمانت کے بھی ہیں اور یہاں وہی مراد ہیں۔ متن کا فقرہ ہے:

”..... نے دھڑوت کی رقم اپنے پاس سے ادا کر کے اُسے ایک صوبے کی نظامت کا عہدہ دلوا دیا تھا۔“ (صفحہ ۲۶۳)

■ ”روند پھرنا: شہر کی نگہبانی کے لیے رات کے وقت چار طرف گشت کرنا۔“

یہاں یہ وضاحت کرنا بہتر تھا کہ لفظ ”روند“ انگریزی لفظ راؤنڈ (round) کی اردو شکل ہے۔ متن کا حوالہ یہ ہے:

”..... فوجوں کے دستے رات بھر روند پھرا کرتے اور جا بجا پہرہ دیتے۔“ (صفحہ ۵۶)

■ ”سرکی: ایک قسم کی گھاس کی لکڑی جس سے چک اور پال بناتے ہیں۔“

گھاس کی لکڑی یعنی چہ؟ مرتب کی مراد غالباً پتلے سرکنڈوں سے ہے لیکن انہیں سرکی نہیں کہتے۔ سرکی پتلے سرکنڈوں سے تیار کردہ وہ چک یا پال ہوتی ہے جو ڈھلوان چھڑوں کو ٹپکنے سے بچانے کے لیے اُن کے اوپر ڈالی جاتی ہے یا چلمن کی طرح لٹکائی جاتی ہے یا پھر زمین پر کھڑی کر کے اوٹ بنانے کے کام آتی ہے۔ متن کی عبارت یوں ہے:

”آج کل سینٹھوں سرکیوں یا ماٹ کے پردوں کا جو رواج ہے اُن دنوں نہ تھا۔“ (صفحہ ۲۵۹)

■ ”سمنک: گیہوں کا اندرونی حصہ جو اُبال کر نکالا جاتا ہے۔“

سمنک گندم کو اُبال کر ہرگز نہیں نکالی جاتی۔ سمنک سوہن حلوے کا جزو لازم ہے اور اُس کا سودھاپن اسی کی دین ہے۔ یہ گیہوں سے تیار کردہ خاص قسم کا نشاستہ ہوتا ہے۔ اس کے حصول کا طریقہ یہ ہے کہ ضرورت کے مطابق گندم لے کر اُسے نم دینے کے بعد گیلے کپڑے میں لپیٹ کر چھوڑ دیتے ہیں۔ دو تین روز میں یہ پھوٹنے لگتی ہے۔ جب سب دانے پھوٹ جاتے ہیں تو اُسے خشک کر کے پیس لیتے ہیں اور کپڑ چھن کر کے سمنک نکال لیتے ہیں۔ اُلی ہوئی گندم کے پھوٹنے کا سولہی پیدا نہیں ہوتا۔

■ ”سینٹھ: سرکنڈا۔“ دراصل یہ لفظ سینٹھا ہے سینٹھ نہیں۔ متن میں یہ دو بار بصورت جمع

یعنی ”سینٹھے“ (صفحہ ۲۵۸) اور ”سینٹھوں“ (صفحہ ۲۵۹) استعمال ہوا ہے جس کے

باعث مرتب کو مغالطہ ہوا۔

■ ”شوب: دستار دھلائی۔“

یہ لفظ مصنف نے دھلائی کے لیے استعمال کیا ہے اس لیے ”دستار“ لکھنے کی ضرورت

نہیں تھی۔ متن کا حوالہ ملاحظہ ہو:

”اُس وقت بہت سے لوگ ایسے تھے جو..... ایک شوب کو مبینوں تک نباہ لے جاتے

اور کپڑوں کی یہ حالت ہوتی کہ معلوم ہوتا کہ آج ہی دھو کے آئے ہوں۔“ (صفحہ ۲۵۹)۔

■ ”غیر حیط: جس کے دماغ میں خلل نہ ہو۔“

فاضل مرتب کے یہ معنی دینے پر اُن نیم خواندہ مولوی صاحب کی مثال یاد آتی ہے جنہوں نے ایک شاگرد کے استخسار پر ظلمات کے معنی مرغی بتائے تھے۔

حیط عربی میں دھاگے کو کہتے ہیں اور خیاط سوئی کو۔ اسی سے خیاط (درزی) بنا ہے۔ ”ثوب حیط“ سلعے ہوئے کپڑے کو کہا جاتا ہے۔ غیر حیط کے معنی ہیں اُن سلا کپڑا۔ متن میں ساڑھی کے لیے غیر حیط کی صفت لائی گئی ہے۔ مصنف کے الفاظ ہیں:

”ساری ایک غیر حیط کپڑا اور..... غیر متمدن زمانے کی یادگار ہے۔“ (صفحہ ۲۳۹)۔

بقول مرتب اگر ساڑھی کے دماغ میں خلل نہیں ہوتا تو کیا شلوار کے دماغ میں ہوتا ہے؟

■ ”غیر مہوع: وہ عورت جس سے متعہ نہ ہو سکے۔“

یہ معنی درست نہیں۔ جس عورت سے متعہ (یا نکاح) نہ ہو سکے وہ محرم کہلاتی ہے۔ غیر مہوع سے مراد وہ عورت ہے جس سے متعہ نہ کیا گیا ہو جیسے غیر منکوحہ اُس عورت کو کہتے ہیں جس کا نکاح نہ ہوا ہو۔ متن کے الفاظ ہیں:

”..... اگر چند کمسن لڑکیاں غیر مہوع تھیں تو اس لیے تھیں کہ بعد بلوغ داخل مہوعات

کر لی جائیں گی۔“ (صفحہ ۱۰۵)۔

■ ”قرقرہ: ایک قسم کا پرندہ۔“

یہ معنی بالکل ناکافی ہیں۔ قرقرہ عربی میں قہقہے کو کہتے ہیں۔ علاوہ ازیں کبوتر کے غمزغمز کرنے، بونٹ کے بلبلانے اور پیٹ کے گو گو کرنے کے لیے بھی یہ لفظ استعمال ہوتا ہے۔ عربی اور فارسی میں قرقرہ اُس افریقی صحرائی مرغی کو بھی کہا جاتا ہے جو انگریزی میں guinea fowl اور ہمارے ہاں چینی مرغی کہلاتی ہے۔ اس نام میں چینی، چین سے نسبت نہیں ہے بلکہ اس کا مطلب چتکبری ہے۔ اسی سبب سے پنجاب میں یہ تیزی کے نام سے

مشہور ہے۔ لیکن اردو میں قرقر، کلنگ سے مشابہ ایک آبی پرندہ ہے جو بگے سے بڑا اور سارس سے چھوٹا ہوتا ہے۔ آواز کی مناسبت سے اسے کونج کہا جاسکتا ہے۔

■ ”کچھ کرنا: بند لٹاٹی کرنا، جماع کرنا۔“

یہاں مرتب نے نہایت غیر ذمہ داری کا مظاہرہ کیا ہے۔ کچھنا یا کچھ کرنا ’چھانٹنے‘ چننے یا چھانچھ سے لکھن اتارنے کے معنی دیتا ہے۔ مصنف نے دودھ سے کریم علیحدہ کرنے کے لیے استعمال کیا ہے:

”وہاں کریم اس کا نام ہے کہ دودھ تھوڑی دیر رکھا رہے اور جب دہنیت کا سفید اور لطیف حصہ اوپر آجائے تو کچھ کر الگ کر لیا جائے۔“ (صفحہ ۲۲۲)۔

لبتہ کچھ کے ایک معنی جانگھ کے بھی ہیں جس کی مناسبت سے ”کچھ“ کو کچھا یعنی جانگھ کے لیے بھی استعمال کیا جاتا ہے۔ اس سے محاورہ ”کچھ کھولنا“ بنتا ہے جس کے معنی وہ ہیں جو چغتائی صاحب نے ”کچھ کرنا“ کے لکھے ہیں۔

■ ”کنا: کھینچنا، تاننا، باندھنا، آزمانا، بندوبست بھرنا۔“

یہ سب معنی بجا و درست لیکن مصنف کا مقصد اس جگہ ”کنا“ مصدر سے نہیں ہے بلکہ اسم سے۔ کنا، دست بچھ کی طرح کی چیز ہے۔ یہ ایک کول کپڑا ہے جس کے چاروں طرف نیفہ بنا ہوتا ہے۔ اس میں ازار بند کی طرح ڈوری ڈال دیتے ہیں۔ پھر اس میں ضرورت کی اشیا رکھ کر ڈوری کس کر گرہ دے دی جاتی ہے جس سے یہ ایک پوٹلی کی شکل اختیار کر لیتا ہے۔ پاندان لانے لیجانے کے لیے بھی اس پر کنا چڑھا دیا جاتا تھا۔ یہاں بھی کنا مراد ہے چنانچہ:

”کڑی کے خوان، اُن پر رنگین تیلیوں کا گنبد نما جھلّا، اُس پر ایک سفید کپڑے کا کنا جو چوٹی کے اوپر باندھ دیا جاتا تھا۔۔۔۔۔ اس بندھن پر لاکھ لگا کر مہر بھی کر دی جاتی تاکہ درمیان میں کسی کو تصرف کا موقع نہ ملے۔“ (صفحہ ۲۲۸)

■ ”کشوری: ایک قسم کا پرندہ۔“

اس پر حواشی کے ذیل میں گفتگو ہو چکی ہے کہ یہ لفظ دراصل کستوری (بلکہ کستورے بصورت جمع) ہے جو پہلی اشاعتوں میں غلط چھپ گیا تھا۔ چغتائی صاحب نے نہ صرف متن میں اس غلطی کی پیروی کی بلکہ فرہنگ میں بھی یہی مہمل لفظ شامل کر دیا۔

■ ”کھیل: بھنے ہوئے چاول یا جوار یا مکئی کا وہ بھنا ہوا دانہ جو پھول گیا ہو۔“

اس میں کوئی شک نہیں کہ ”کھیل“ ایک عمومی لفظ ہے جو نہ صرف کھلے ہوئے دانہ کے لیے بلکہ بعض کیمیائی اشیاء مثلاً سہاگہ اور پھٹکری کے لیے بھی استعمال ہوتا ہے تاہم خصوصیت کے ساتھ بھنی ہوئی جوار کو کھیلیں بھنی ہوئی مکئی کو پرل اور بھنے ہوئے چاولوں کو مُر مُرے کہا جاتا ہے۔ جس تناظر میں مصنف نے یہ لفظ استعمال کیا ہے وہ شادی کی رسوم ہیں۔ ان میں شکر یا بتاشوں کے ساتھ صرف جوار کی کھیلیں کام میں آتی تھیں۔

■ ”گٹھی: اُبلے ہوئے نرم نرم چاول۔“

یہ صراحت نا کافی بلکہ گمراہ کن ہے۔ اس سے جس کھانے کا تصور ہوتا ہے وہ پن بھتا ہے یعنی وہ ڈھیلے ڈھیلے چاول جن کو اُبلنے کے بعد پیچ نہ نکالی گئی ہو۔ گٹھی ایک لذیذ کھانا ہے جو مزعفر میں دودھ کی آمیزش سے تیار کیا جاتا ہے اور اس میں خشک میوے اضافہ کر دیے جاتے ہیں۔ گٹھی کی اہمیت متن کی اس عبارت سے عیاں ہوتی ہے:

”نواب سعادت علی خاں کے زمانے میں ایک صاحب کمال باورچی صرف چاولوں کی گٹھی پکاتا مگر ایسی گٹھی جو شاعی دسترخوان کی رونق فرماں روئے وقت کو نہایت مرغوب تھی اور شہر کے سارے رئیسوں کو اس کا ایک لقمہ مل جانے کی تمنا تھی۔“ (صفحہ ۲۱۱)

■ ”گٹھلے: ایک قسم کا بطور نذر پکوان۔“

گٹھلوں کے لیے نذر کی شرط نا واجب ہے۔ یہ بغیر نذر مانے بھی تیار ہو سکتے ہیں۔ سادہ کی کڑھائیوں کے اہم پکوان گٹھلے، پوریاں اور بڑے ہوا کرتے تھے۔ متن میں (صفحہ

(۲۶۸) چونکہ نذر کے گُلگلوں کا ذکر آیا ہے اس لیے مرتب نے گُلگلوں کو نذر سے مخصوص کر دیا جو نا واجب ہے۔

■ ”گندہ: نجس، ناپاک، غلیظ، بدبودار، سڑا ہوا، بدمعاش، چڑچڑاہٹ۔“

لفظ ”گندہ“ مصنف نے لباس کے ضمن میں استعمال کیا ہے:

”موسم اور آب و ہوا..... کا اثر..... یہ تھا کہ بجائے گندہ اور گراں کپڑوں کے سبک اور نازک کپڑے اختیار کیے گئے۔“ (صفحہ ۲۵۰)

تاریخین سمجھ گئے ہونگے کہ یہاں گندہ (گاف مضموم) بمعنی مونا اور دبیز ہے نہ با گاف مفتوح۔ متن میں اس پر باقاعدہ پیش لگائی گئی ہے۔ چغتائی صاحب نے اسے گندہ کر کے اتنے معنی دینے کا خواہ مخواہ تردد کیا۔

■ ”گھٹیلّا: گھات لگانے والا۔“

یہ معنی فاضل مرتب نے خدا جانے کہاں سے اخذ کیے ہیں۔ جیسا کہ ابتدا میں ذکر ہو چکا ہے چغتائی صاحب گھٹیلے جوتے کو ہر جگہ گھٹیلّا لکھتے ہیں۔ اب فرہنگ میں انہوں نے ایک نیا شوشہ چھوڑا اور اس لفظ کو ایک مجعول معنی عطا کر دیے جو متن کے تناظر میں بالکل بے موقع ہیں۔

■ ”لچکا: جھٹکا، پکھلا، موج، چک۔“

یہ معنی بالکل غیر متعلق ہیں۔ مصنف کی مراد کوٹے (کناری) کی ایک قسم سے ہے۔ کوٹے کی چوڑائی کے اعتبار سے اس کے مختلف نام ہوتے ہیں جیسے چھڑیاں، لچکا ٹھپہ، لپہ وغیرہ۔ متن میں اس کا استعمال اس عبارت میں ہوا ہے:

”یہ خوان پوش بڑی سرکاروں میں لازمی طور پر اٹلس اور کخواب یا زربفت کے ہوتے تھے اور کبھی فقط لچکا ٹانگ دیا جاتا یا کارچوب کا کام ہوتا۔“ (صفحہ ۲۴۰)

■ ”تعلقہ: حوصلہ ظریف، ہمت، رعب، رعب، دب، عجز، خوش الحانی، لب و لہجہ قوت، بیافاقت۔“

چغتائی صاحب نے بلا سبب اتنے الفاظ لکھنے کی زحمت کی۔ متن میں محاورہ ”تعلقہ باندھنا“ آیا ہے۔ لقل (لک لک) سارس کو کہتے ہیں اور اُس کی آواز تعلقہ کہلاتی ہے۔ جب یہ مل کر بولتے ہیں تو بہت شور مچاتا ہے۔ اس مسلسل قیں قیں کرنے کو ”تعلقہ باندھنا“ کہا جاتا ہے۔ مصنف نے رشتہ کرانے والی مشاطاؤں کی چرب زبانی کے بارے میں لکھا ہے کہ وہ لڑکی کے ”حسن و جمال، ناز و انداز اور خوبی و رعنائی کے بیان میں ایسے لکھے باندھ دیتی ہیں کہ معلوم ہوتا ہے جس لڑکی کا ذکر کر رہی ہیں وہ کوہِ قاف کی پری یا شیرادی بدر منیر ہے۔“ (صفحہ ۲۸۲)

ظاہر ہے کہ تعلقہ باندھنے کے معنی یہاں کسی کی توصیف میں رطب اللسان ہونے یا تعریفوں کے پل باندھنے سے ہے۔

■ ”لوزات: شیرینیاں۔“

لوز بادام کو کہتے ہیں۔ لوزات اس کی جمع ہے جس کا اطلاق خشک میوؤں پر بھی ہوتا ہے۔ لوزیات بے شک خشک میوؤں اور بالخصوص بادام سے تیار کردہ حلوؤں اور مٹھائیوں کو کہتے ہیں تاہم یہاں یہ مٹھائیاں مراد نہیں ہیں بلکہ اُن کی بُرنی کی مانند کٹی ہوئی متوازی الاضلاع شکل۔ متن میں یہ لفظ یوں استعمال ہوا ہے:

”امجد علی شاہ کے زمانے میں یک بیک گڈی ایجاد ہوئی جس کی قطع لوزات کی سی ہوتی۔“ (صفحہ ۱۷۶)۔

انگریزی ترجمے سے اس کی پوری وضاحت ہو جاتی ہے جو یہ ہے:

"In the time of Amjad Ali Shah a paper kite named GUDDI was invented which was shaped like an upright diamond...."(page.131)-

■ ”مردنگ: ایک قسم کا شیشہ کا فانوس جس پر شمع کو روشن کر کے رکھ دیتے ہیں۔“

چغتائی صاحب مردنگ کے اصلی معنی پس پشت ڈال کر اُس کے اضافی معنی دے رہے ہیں۔ بنیادی طور پر مردنگ ڈھولک کی قبیل سے تال کا معروف ساز ہے اور مصنف نے

انہی معنی میں استعمال کیا ہے:

”اس کے بعد قدیم الایام ہی میں مردنگ نگلی جو غالباً سری کرشن جی کے زمانے میں موجود تھی اور اُن کی بانسری کے نغے کیساتھ مردنگ کی گمک بھی جنما کے کنارے برج کے جنگل میں سنی جاتی تھی۔ مردنگ کے بعد ترقی یہ ہوئی کہ پکھاوج بنی جو اعلیٰ موسیقی کا خوب ساتھ دیتی تھی۔“ (صفحہ ۱۸۷)

چغتائی صاحب نے پکھاوج پر حاشیہ (۴۵۱) بھی دیا ہے تاہم فرہنگ میں مردنگ کو شیشے کا فانوس بتا رہے ہیں۔

■ ”موگری: وہ آلہ جس سے زمین یا چھت کوٹتے ہیں۔“

لفظ موگری بڑے وسیع معانی میں استعمال ہوتا ہے۔ سب سے بڑی موگری وہ ہوتی ہے جو کسرت کرنے والے گھماتے ہیں اور چھوٹی وہ جس سے نوبت یا گھڑیاں بجایا جاتا ہے۔ مصنف نے یہ لفظ انجیری معنی میں استعمال کیا ہے چنانچہ:

”پہروں اور گھڑیوں کے بتانے کے لیے بار بار نوبت بجتی اور گھڑیاں پر موگیاں پڑتیں۔۔۔۔۔“ (صفحہ ۵۹)

■ ”منکبر: ناگھ۔“

در اصل یہ لفظ ”مہگو (منہ + گھڑا) ہے اور کتاب میں کئی جگہ آیا ہے۔ اس کے سیدھے سے معنی ”گھڑے کا منہ“ ہے۔ مثال کے طور پر:

”لوگ۔۔۔۔۔ ایک گھڑا بندھ دیتے ہیں۔ اُس کے ”مہگو پر جھٹکی منڈھ کے۔۔۔۔۔“ (صفحہ ۱۷۱)

”اُن کے مہگووں پر عموماً سوہے کا کپڑا ماڑے سے بندھا ہوتا ہے اور جلوں میں ان سب گھڑوں کے آگے چاندی کی ایک دہی کی مٹکی رہتی ہے۔۔۔۔۔“ (صفحہ ۲۸۴)

”جھجھکیاں بھی ویسی ہی مازک اور سبک ہیں۔ ان کا پیٹ تو صراحیوں کے مثل ہوتا ہے مگر اس کے اوپر بھی گردن کے عوض ایک مہگو لگا دیا جاتا ہے۔“ (صفحہ ۳۱۹)

ماگھ ایک ہندی مہینے کا نام ہے جس کا مہنگو سے کوئی واسطہ نہیں ہے۔

■ ماندا: گملا ”اور“ ماندا پتیلہ کی ایک قسم۔“

ماندا (ماندا نہیں) گھلے ہوئے منہ کے اوڑے اور بڑے برتن کو کہتے ہیں جو اگلے زمانے میں بالٹیوں اور چھوٹے ٹبوں کا کام دیتا تھا۔ اس قسم کے مٹی کے برتنوں سے گملوں کا کام بھی لیا جاسکتا تھا۔ ”ماندا“ مموٹ ہے۔ اس کی جمع ”ماندیں“ آتی ہے ماندا نہیں۔ مصنف نے یہ لفظ ٹھنڈے پانی کی فراہمی کے ضمن میں یوں استعمال کیا ہے:

”جست کی مازک صراحیاں موجود رہتیں اور وہ ماندوں میں شورہ اور پانی ڈال کے اُس میں پھرائی جاتیں۔“ (صفحہ ۲۲۵)

■ ”ہڑک: ایک قسم کا بابا باؤلے کتے کا زہر اثر کر جانا اور کتے کی طرح بولنا اور کانٹے کو دوڑنا۔“

یہاں چغتائی صاحب حسب معمول دو مختلف لفظوں کو ضبط کر گئے ہیں۔ باؤلے پن کے لیے لفظ ”ہڑک“ آتا ہے اس کا پہلا حرف مفتوح یا مکسور اور دوسرا مفتوح ہے جب کہ بابے والے ”ہڑک“ کا حرف اول مضموم ہے اور حرف دوم مضموم اور مفتوح دونوں طرح آتا ہے۔ یہاں باؤلے پن والی ہڑک کا ذکر کرنے کی کوئی ضرورت نہ تھی۔ مصنف نے دوسرا لفظ استعمال کیا ہے۔ ایک وضع کے اگالہ ان کی وضاحت کرتے ہوئے لکھتے ہیں:

ان کی قطع کباروں کی ہڑک یا مداری کی ڈگڈگی کی سی ہوتی ہے۔“ (صفحہ ۳۱۰)۔

ہڑک ایک قسم کی ڈفلی ہے جو کباروں سے مخصوص تھی۔ اس کی شکل ریت گھڑی کے شیشے سے مشابہ تھی جس کے دونوں سروں پر جھلی منڈھی ہوتی تھی۔ جس طرح مداری ڈگڈگی بجا کر مجمع اکٹھا کرتا ہے اسی طرح کبار ڈولی سے سواریاں چڑھانے اُتارنے اور اپنی آمد کی خبر دینے کے لیے ہڑک سے کام لیتے تھے۔

چغتائی صاحب سے پہلے ”گذشتہ لکھنؤ“ کی کسی اشاعت میں فرہنگ کا وجود نہیں

تھا۔ انہوں نے اس کا التزام کر کے ایک اچھا قدم اٹھایا تھا لیکن اس کا کیا علاج کہ اپنی لاپرواہی سے موصوف نے سارے کیے کرائے پر پانی پھیر دیا۔ کتاب کے متن کو تو طاق نسیاں پر رکھا اور لغت کی کتابیں دیکھ کر جو بھی انت شہت معنی نظر آئے نقل کر ڈالے۔ یہ بھی نہیں سوچا کہ ان کی کچھ ٹک بھی جنتی ہے یا نہیں۔ حد یہ ہے کہ حاشیے میں ایک لفظ کی کچھ اور تشریح کی اور فرہنگ میں اُس کے کوئی اور معنی درج کر دیے۔ ”گھیتا“ (جوتا) کی مثال اور درج ہو چکی ہے۔ ایسی ہی مثال لفظ ”کوکا“ کی ہے۔ فرہنگ میں اس کے معنی یوں لکھے ہیں:

”کوکا: باریک کیل۔“

وہ بھول گئے کہ اس سے پہلے وہ اس پر حاشیہ دے آئے ہیں جو یوں ہے:

”(۲۵۲) کوکا (ہندی) جب ایک عورت اپنے مالک کے نومولود کو دودھ پلاتی ہے تو اُس کا اپنا حقیقی بچہ دوسرے دودھ پینے والے بچے کا ”کوکا بھائی“ کہلاتا ہے۔“

یہ مندرجہ ذیل انگریزی حاشیے کا تقریباً لفظ بہ لفظ ترجمہ ہے:

"Hindi KOKA. When a wet-nurse gave her milk to the infant of an employer, her own son became a KOKA brother to the child."

یہ ”کوکا“ دراصل ”کوکہ“ ہے اور ہندی نہیں ترکی ہے۔ یہ محض ہے کوکلاش کا اور اس کی آخری ”ہ“ نسبتی ہے۔ اردو املا میں عموماً ”و“ اور ”الف“ میں فرق ملحوظ نہیں رکھا جاتا اور انگریزی میں تو دونوں کو حرف ”اے“ (a) سے لکھا جاتا ہے۔ چغتائی صاحب حاشیے کی منزل تو انگریزی کی مدد سے پار کر گئے۔ جب فرہنگ کا مرحلہ آیا تو انہوں نے کسی لغت میں لفظ ”کوکہ“ دیکھنے کی زحمت کو ارا نہ کی بلکہ ”کوکا“ دیکھا۔ وہاں لکھا تھا ”باریک کیل“ سو وہی اپنے کارنمین کی خدمت میں پیش کر دی: چہ کند بے نوا ہمیں وارو

مختصر یہ کہ اس فرہنگ کی تیاری میں چغتائی صاحب نے جس فراخ روی اور بالادوی کا مظاہرہ کیا ہے اُس نے اسے ایک چستان بنا کر رکھ دیا ہے۔ کہنا تو یہ بھی تھا کہ انہوں نے وہ بہت سے الفاظ جن پر حاشیے نہیں دیے تھے فرہنگ میں بھی فراموش کر دیے ہیں لیکن اب

اس نتیجے پر پہنچا ہوں کہ یہ اچھا ہی ہوا۔

(VII)

”۷۔ ”گذشتہ لکھنؤ“ کا انگریزی ترجمہ ہرکورت اور فاخر حسین کی مشترکہ کوششوں کا نتیجہ ہے، جو لندن سے ۱۹۷۶ء میں طبع ہوا تھا۔ اس ترجمے کے تعارف کو بھی آخر میں من و عن شامل کیا گیا ہے۔“

انگریزی ترجمہ ۱۹۷۶ء نہیں بلکہ ۱۹۷۵ء میں چھپا تھا۔

(VIII)

”۸۔ شرر نے اپنی اس کتاب میں لکھنؤ کے جس دور کو اپنا موضوع بنایا ہے اس سے متعلق جتنی تصاویر اس وقت دستیاب ہیں ان کے حصول میں خاصی تگ و دو کرنا پڑی۔۔۔۔۔ الخ۔“

اس اشاعت میں تین نقشوں کے علاوہ اٹھارہ تصاویر شامل ہیں۔ اس سے قبل ”گذشتہ لکھنؤ“ کے صرف انگریزی ترجمے میں ان چیزوں کا اہتمام کیا گیا تھا۔ وہاں تین نقشے اور بیس تصویریں شائع کی گئی تھیں۔ ان تصاویر میں بارہ ایسی ہیں جو دونوں میں مشترک ہیں۔ انگریزی ترجمے والی زائد تصاویر میں خود مصنف کے علاوہ میر انیس کی تصویر بھی شامل ہے۔ علاوہ ازیں جامع مسجد آصف لد ولہ اور لکھنؤ کے شاندار امام باڑوں کی تصویریں ہیں جن کی زیر نظر اشاعت میں کمی محسوس ہوتی ہے۔ انگریزی ترجمے والی تصاویر کی طباعت کا معیار بھی بہتر ہے غالباً اس لیے کہ یہ کام انگلستان میں انجام پایا تھا۔

ان تمام معروضات کی روشنی میں جو اختصار کی خواہش کے باوجود خاصی طویل ہو گئی ہیں، یہ کہا جاسکتا ہے کہ چغتائی صاحب نے ”گذشتہ لکھنؤ“ کی تدوین کی شکل میں ایک ایسا کام اپنے ذمہ لیا جس کو وہ بھانہ سکے۔ یہ پتھر ان کے دست و بازو کو دیکھتے ہوئے بھاری نکلا۔ خدا جانے انہوں نے اس کام کا بیڑا کیا سوچ کر اٹھایا تھا۔ قرآن سے معلوم ہوتا ہے کہ وہ کسی

غلط فہمی کا شکار ہو گئے۔ اس اشاعت کے دیباچہ سے اس معاملے پر کچھ روشنی پڑتی ہے۔ اُن کا کہنا ہے کہ:

”کسی شہر سے.....جذبی تعلق کے علاوہ دیگر متنوع جہتوں میں ایک علمی یا موضوعی جہت بھی ہے اور راقم کی لکھنؤ کی تہذیبی میراث سے دلچسپی کا یہی سبب ہے اور اس کی نوعیت بھی حادثاتی ہے۔“ (دیباچہ، صفحہ ۱۱)

اس دلچسپی کو جن حادثات سے ہمیز ہوئی وہ یہ ہیں:

- ۱۔ نصابی ضرورت سے لکھنؤی دبستانِ ادب کا مطالعہ۔
- ۲۔ پہلے پنجاب یونیورسٹی لائبریری (لاہور) اور پھر ذخیرۂ اشیرنگر (مخزونہ برلن) نیز ایلینٹ کے نجی کاغذات (مخزونہ برٹش میوزیم لندن) سے شاہانِ اودھ کے کتب خانوں کے بارے میں تازہ معلومات کا حصول جس کی بنیاد پر اُن کی کتاب ”شاہانِ اودھ کے کتب خانے“ وجود میں آئی جسے انجمنِ ترقیِ اردو (کراچی) نے شائع کیا تھا۔
- ۳۔ آسٹریا کے قومی کتاب خانہ (ویانا) میں واجد علی شاہ اختر اور اُن کی محلات کی سات مختلف تصانیف دیکھنے میں آئیں۔
- ان میں سے چغتائی صاحب نے نواب آبادی جان بیگم ملقب بہ مشغلۃ السلطان کے نام شاہ کے خطوط کا مجموعہ ”تاریخ مشغلہ“ کے عنوان سے ۱۹۸۴ء میں اور واجد علی شاہ اختر کی مظلوم خودنوشت ”عزیزِ اختر“ کے نام سے ۱۹۹۹ء میں لاہور سے شائع کیں۔
- ۴۔ وڈسر کاسل کے کتب خانہ شاعی میں انہیں واجد علی شاہ کی تصنیف ”عشقِ مامہ“ کا مادرِ مصوّر مخطوطہ دیکھنے اور اُس کی نقل لینے کا موقع ملا۔

اور اس ”سلسلہ حادثات“ کی آخری کڑی کا تذکرہ وہ بدیں الفاظ کرتے ہیں:

”گذشتہ تقریباً تین دہائیوں پر پھیلے ہوئے“ لکھنؤ سے اپنے علمی و ادبی اور کسی حد تک ’حادثاتی‘ تعلق کا یہ ثمر ہے کہ عبدالحلیم شرر کی معرکہ آرا تصنیف بہ عنوان ’گذشتہ لکھنؤ‘ کی

اشاعتِ نو کا قرعہ فال رقمی کے نام نکلا۔“ (دیباچہ صفحہ ۱۵)

چغتائی صاحب کی ”گذشتہ لکھنؤ“ کی اشاعتِ نو میں دکھائی گئی کارگزاری سے تو یہ محسوس ہوتا ہے کہ اس موضوع کے ساتھ ان کا تین دہائیوں پر محیط تعلق حادثاتی زیادہ اور علمی و ادبی اعتبار سے ”کسی حد تک“ تھا۔

حقیقتِ واقعہ یہ ہے کہ کسی تہذیب و تمدن کا موضوع ایک بحرِ ما پیداکنار کی حیثیت رکھتا ہے اور فہرست ہائے کتب منظوم خودنوشتوں اور مجموعہ ہائے مکاتیب کے بل بوتے پر اس بحر کی شناساوری ممکن نہیں ہوتی۔ یہ بھی ملحوظ رہے کہ ”گذشتہ لکھنؤ“ کو معرکہ آرا تصنیف کہنا لفظ کا غلط استعمال ہے۔ اس کو مقبول اور قابلِ قدر تصنیف کہنا چاہیے۔

مضمون کے اختتام سے قبل اس بات کا اعتراف ضروری ہے کہ ”گذشتہ لکھنؤ“ کی زیرِ نظر اشاعت میں کتابت کی افلاط کی تعداد نسبتاً کم ہے اور یہ اچھی علامت ہے۔ اس پر مجھے مشفق خواجہ مرحوم کا ایک خط یاد آیا جو انہوں نے سنگ میل پبلی کیشنز (لاہور) سے کی شائع کردہ ”سرمایہ اردو“ پر اظہارِ خیال کرتے ہوئے اس کے مرتب پر و فسر صدیق جاوید صاحب کے نام ۳۔ جولائی سنہ ۲۰۰۰ء کو لکھا تھا۔ اس کے ایک اقتباس پر میں اپنی گزارشات ختم کرتا ہوں:

”یہ روایت مجھ تک پہنچی ہے کہ کسی نے سنگ میل والوں سے کہا: ”آپ کی کتابوں میں کتابت کی غلطیاں بہت ہوتی ہیں۔“

انہوں نے جواب دیا: ”تو کیا ہوا کتابیں تو پھر بھی یک جاتی ہیں۔“ حالانکہ انہیں کہنا چاہیے تھا: ”ہمارے بعض مصنفین کی غلطیوں کے مقابلے پر کتابت کی غلطیاں پھر بھی کم ہوتی ہیں۔“ (”سور“ نمبر ۸۴، مئی جون ۲۰۰۶ء، صفحہ ۳۹۶)

☆☆☆☆☆